

اَللّٰهُمَّ صَلِّ عَلٰی سَيِّدِنَا مُحَمَّدٍ النَّبِيِّ الْاُمِّيِّ وَعَلٰی اٰلِهٖ وَسَلِّمْ تَسْلِيْمًا

اے بی سی آڈٹ بیورو سرکولیشن کی مصدقہ اشاعت

ماہنامہ الحق

مدیر اعلیٰ نگران مدیر

جلد نمبر..... 53

شمارہ نمبر..... 08

شمارہ..... ۱۳۹ھ

جون..... 2018

حافظ راشد الحق سمیع حقانی

حضرت مولانا انوار الحق صاحب مدظلہ

حضرت مولانا سمیع الحق صاحب مدظلہ

اس شمارے کے مضامین

- نقش آغاز: پاکستان میں قومی انتخابات 2018 کی آمد: توقعات، خدشات اور مستقبل کے چیلنجز۔ قانون مکافات عمل اور مجرم نواز شریف کو دس سالہ قید و جرمانہ۔ اٹھارہ برس قبل دسمبر ۹۹ء ماہنامہ ”الحق“ میں نواز شریف کی برطرفی پر لکھی گئی تحریر..... مولانا راشد الحق سمیع ۲
- علماء افغانستان میں جہاد کے خلاف امریکی سازش ناکام بنادیں..... حضرت مولانا سمیع الحق مدظلہ ۷
- مولانا سمیع الحق مدظلہ کی ذاتی ڈائری..... مولانا عرفان الحق حقانی ۸
- حج: دین اسلام کا پانچواں اور اہم رکن..... حضرت مولانا حافظ انوار الحق ۲۳
- کیا خبر تھی کہ چلا آئیگا الحاد بھی ساتھ؟ راشد شاہ کی حقیقت پر تحریر..... مولانا خالد سیف اللہ رحمانی ۳۰
- غیروں کی طرف سے اسلام کی نئی فتنہ انگیز تشریحات..... ڈاکٹر ایم اجمل فاروقی ۳۸
- سیکولرازم کی ایک جھلک..... مفتی ذاکر حسن نعمانی ۴۲
- فقہ اسلامی کے بنیادی مآخذ..... حافظ مولانا شجاع الدین ۴۷
- ایک مشہور زمانہ محقق کی رحلت (ڈاکٹر فواد سیزگین)..... مولانا ابن الحسن عباسی ۵۳
- ایک مجلس علم و عرفان کا آنکھوں دیکھا حال..... مولانا سید حبیب اللہ شاہ حقانی ۵۶
- کیا اسلام واقعی وحشت اور دہشت کا دین ہے؟..... صاحبزادہ خزیمہ سمیع الحق ۵۹
- دارالعلوم کے شب و روز..... مولانا حامد الحق حقانی ۶۱
- تعارف و تبصرہ کتب..... ادارہ ۶۳

فون نمبر: +92 923 -630435

فیکس نمبر: +92 923 -630922

ویب سائٹ: www.jamiahaqqania.edu.pk

ماہنامہ الحق دارالعلوم حقانیہ اکوڑہ خٹک ضلع نوشہرہ (خیبر پختونخوا) پاکستان۔

ای میل: Email: editor_alhaq@yahoo.com

فیس بک ایڈریس: facebook/Alhaq Akora Khattak

سالانہ بدل اشتراک اندرون ملک کی پرچہ - 30/- روپے سالانہ - 350/- روپے بیرون ملک \$35 امریکی ڈالر

پبلشر: مولانا سمیع الحق، مہتمم جامعہ دارالعلوم حقانیہ اکوڑہ خٹک۔ منظور عام پریس پشاور

کمپوزنگ:

بابر حنیف

پاکستان میں قومی انتخابات 2018 کی آمد توقعات، خدشات اور مستقبل کے چیلنجز؟

مملکت خداداد پاکستان کو بنے ۷۰ سال ہونے کو ہیں، لولی لنگڑی مغربی جمہوریت اور انتخابات کا یہ سلسلہ تقریباً ہر پانچ سال بعد آتا رہتا ہے اور درمیان میں تقریباً مختلف ادوار میں تین دہائیوں سے زائد مارشل لاء بھی نافذ رہا لیکن اب تک پاکستان جو کہ کلمہ توحید لا الہ الا اللہ کے مقدس نام پر طویل جدوجہد اور مسلمانوں کی قربانیوں سے معرض وجود میں آیا تھا لیکن تازہ ہوا یہاں کوئی کلیدی تبدیلی نظر نہیں آئی۔ ہر بار انتخابات میں رہنما لوگوں کو سبز باغ دکھاتے ہیں لیکن انتخابات جیتنے کے بعد نہ تو وہ سبز باغ کہیں نظر آتے ہیں اور نہ ہی کوئی اپنے دستور اور وعدوں پر پھر عمل کرتا ہے۔ یوں تو پاکستانی قوم اسلامی انقلاب وغیرہ کے خوشمانعروں سے بظاہر زمینی حقائق کے مطابق صدیوں دور نظر آتی ہے، لے دے کہ مغربی جمہوریت اور دولت و دھاندلی کے مغلوبہ انتخابات کے ذریعے ہی اپنی سیاہ قسمت کو امید کے چراغوں سے روشن کرنے کی ہر بار ناکام کوشش کرتے ہیں لیکن بد قسمتی سے ہم بیچاروں کی قسمت میں رہنماؤں کے روپ میں اکثر و بیشتر رہزن، ڈاکو اور ملک و ملت کو فروخت کرنے والے خدار ہی برسر اقتدار متمکن نظر آتے ہیں۔

اس بار بھی ۲۵ جولائی کو انتخابات کا انعقاد ہو رہا ہے جس میں ملک کی تمام چھوٹی بڑی پارٹیاں حصہ لے رہی ہیں، گو کہ اس الیکشن کے التوا کی خبریں بھی ایک تسلسل کے ساتھ گردش کر رہی ہیں۔ بہر حال الیکشن اب سر پر ہے، قوم کو اس بار خوب سوچ سمجھ کر اپنا حق رائے دہی استعمال کرنا چاہیے اور اپنے لئے مخلص، دیندار، دیاندار اور خصوصاً کرپشن سے پاک افراد کو پارلیمنٹ میں نمائندگی کے لئے بھیجنا چاہیے۔ تب ہی ان کی مؤثر نمائندگی اور تبدیلیء احوال ہو سکتی ہے۔ پیپلز پارٹی، مسلم لیگ ن اور دیگر چھوٹی بڑی قوم پرست جماعتوں کو تو ستر برس سے قوم بھگت رہی ہے۔ اسلامی جماعتوں کا ٹوٹا پھوٹا اتحاد ایم ایم اے بھی گزشتہ دور حکومت میں اپنی ناقص کارکردگی اور مشرف کے اتحادی ہونے کے باعث اس بار عوام میں پذیرائی حاصل کرنے میں بظاہر ناکام نظر آتا ہے۔ تحریک انصاف جو تبدیلی اور کرپشن سے پاک ہونے کی دعویدار نظر آ رہی ہے اس کے دامن میں بھی دیگر جماعتوں کے کرپٹ ترین افراد بلکہ گندے انڈوں سے بھری ہوئی ہے، نوجوان نسل نے اس جماعت سے آئندہ انتخابات میں بڑی توقعات وابستہ کی

ہوئی ہیں۔ اس تمام دھندلائے ہوئے مایوسی کے منظر میں ۲۵ جولائی کا سورج اہل پاکستان کیلئے کیسا طلوع ہوتا ہے؟ خدا کرے کہ ملک و ملت کیلئے آنے والے قومی انتخابات ایک نئے دور کی شروعات اور ترقی و کامیابی کا باعث ہوں۔ اور پاکستانی قوم جو وادی تہ میں ستر برس سے حیراں و سرگرداں ہے، خدا کرے کہ اس کے لئے آنے والے انتخابات میں کوئی خیر کا پہلو، سکھ کا سائبان اور ساحل عافیت میسر ہو سکے۔ امین۔

قانون مکافات عمل اور مجرم نواز شریف کو دس سالہ قید و جرمانہ

افسوس! میاں نواز شریف کو اللہ تعالیٰ نے پاکستانی عوام کی خدمت کا موقع تین دفعہ عطا کیا لیکن میاں صاحب نے حسب سابق اپنی پرانی آمرانہ روش ہر دفعہ برقرار رکھی اور مملکت خداداد پاکستان کی خالق اور دائیں بازو کی ”علمبردار“ پاکستان مسلم لیگ نے اسلامی نظام کی تنفیذ میں کوئی دلچسپی نہیں لی بلکہ سودی نظام کو تحفظ دینے کیلئے اعلیٰ عدالتوں میں شریعت کورٹ کے فیصلے کو چیلنج کیا، شریعت بل کو سینٹ میں منظوری کے باوجود میاں صاحب نے قومی اسمبلی میں اصل روح کیساتھ پاس ہونے سے روک رکھا اور اس کیساتھ ایسا مذاق کیا جس کی توقع اور جرات ہندوستانی و مغربی حکمران بھی نہیں کر سکتے تھے، پھر پنجاب بھر میں علماء طلباء اور دینی مدارس کے خلاف انتقامی کارروائیاں جاری رکھیں، ممتاز قادری کو شہید کرنے کی جرات آصف علی زرداری نے بھی نہیں کی لیکن میاں صاحب نے خیر یہ انداز میں یہ کام بھی کر ڈالا، مجاہدین اور اسلام پسندوں کے خلاف انکے دور حکومت میں سفاکانہ کارروائیاں اور آپریشنز جاری رہے۔ افغانستان میں مجاہدین کے خلاف امریکی غلامی کے حصول کیلئے جنرل مشرف کے ریکارڈ بھی توڑ ڈالے، پاکستان کے متفقہ آئین کے کئی اہم ترین اسلامی دفعات کو آئین سے انہوں نے نکالنا چاہا اور اس کیساتھ ساتھ آئین کے کئی متعدد اہم شقوں کو بھی انہوں نے تبدیل کیا اور خصوصاً ختم نبوت کے متفقہ دفعات میں انہوں نے نقب لگانے کی بھرپور کوشش کی لیکن بروقت پاکستانی قوم کے شدید رد عمل کے باعث اسکی پیش قدمی رک گئی، انہی وجوہات کی بناء پر اللہ کی لائٹھی اسکی متکبر گردن پر اس زور سے پڑی کہ دنیا انگشت بدنداں رہ گئی نہ ہی اقتدار رہا اور نہ ہی عزت و وقار۔ میاں صاحب نشہ اقتدار میں سب کچھ بھول گئے تھے، جو رب انسان کو ایوان اقتدار میں متمکن کراتا ہے تو وہی پھر شام کو ذلت و رسوائی کیساتھ اسی محل سے نکال باہر بھی کر سکتا ہے۔ میاں صاحب اپنی ہی حکومت میں ذلت و رسوائی کا عجب ”تماشہ“ بن گئے ہیں..... ع دیکھو مجھے جو دیدہ عبرت نگاہ ہو

اور یہ قدرت کے مزید انتقام کا نشانہ بننے جا رہے ہیں۔ نواز شریف کو سزا کے فیصلے پر تفصیلاً قلم اٹھایا تھا لیکن اتفاق سے اٹھارہ برس قبل کا ادارہ لگا ہوں سے گزرا تو حیرت زدہ رہ گیا کہ میاں صاحب پہ مزید نیا کچھ لکھنا وقت کے ضیاع کے مترادف ہے، میاں صاحب اٹھارہ برس قبل بھی اپنی انہی حماقتوں اور جرائم کی بناء پر کوچہ اقتدار سے زندان کی سلاخوں اور ذلت و رسوائی کے اندھیروں میں کھو گئے تھے پھر قدرت نے انہیں موقع دیا اور ایک بار پھر انہوں نے اَنَا رَبُّكُمْ الْاَعْلٰی کا نعرہ لگایا اور خداوند قہار نے فوراً ہی اِنَّ بَطْشَ رَبِّكَ لَشَدِيْدٌ کی پکڑ میں لپیٹ لیا۔ فاعتبروا یا اولی ابابصار

اٹھارہ برس قبل دسمبر ۹۹ء ماہنامہ ”الحق“ میں نواز شریف کی برطرفی پر لکھی گئی ادارتی تحریر تو منکر قانونِ مکافاتِ عمل تھا لے دیکھ تیرا عرصہ محشر بھی یہیں ہے

جادہ عظمت و اقتدار پر متمکن ”متکبر و جبار مغل شہنشاہ“ سرپٹ دوڑتا ہوا اسلامی، ملکی حدود و قیود کو روندھتا چلا جا رہا تھا اور قدرت نے بھی بطور امتحان اسکی رسی ڈھیلی چھوڑ رکھی تھی۔ اقتدار کی مست اڑانوں نے نواز شریف کو زمین و فرش پہ رہنے سے بے نیاز بنا کر (بزمِ خود) عرش کے مکینوں کے ہمدوش کر دیا تھا۔ جہاں سے اس خدا فراموش اور خود فراموش فرعون کو دین و مذہب، ملک و ملت، آئین و دستور اور قوم و رعایا حقیر و فقیر نظر آ رہے تھے۔ حالانکہ اصل شریفوں کے سر عزتوں اور عظمتوں کی شرف یابی پر بارگاہ خداوند میں پھلوں سے بھری ٹہنی کی طرح جھک جاتے ہیں لیکن اس خاکی پتلے کے کاسے سر میں تواضع، عجز و انکساری اور جذبہ خدمت خلق کے بجائے کبریائی، غرور و تکبر، نخوت و حشمت، نمود و نمائش اور ضد و انتقام کا بھوت سوار ہو گیا تھا۔ عرصہ دراز سے ملک و ملت پر اسکا منحوس سایہ حکومت کسی بدروح کی طرح منڈلاتا رہا اور غریبوں کا خون چوستا رہا۔ پاکستانی قوم دینی حلقوں اور مدارس اسلامیہ پر عرصہ حیات کو عرصہ مقتل بنادیا تھا۔ جن علما نے انہیں مسند و اقتدار تک پہنچایا تھا۔ ان کیساتھ کیسا سلوک برتا گیا۔ شریعت بل کو ۱۹۹۰ء میں اپنے الیکشن کا ماٹو بنایا گیا لیکن جب اقتدار حاصل ہوا تو شریعت بل کیساتھ جو کچھ اس نے کیا وہ شاید یہود و نصاریٰ بھی نہ کرتے۔ نواز شریف نے اسی شیطانی جمہوری تماشے اور کرپٹ نظام کو سرکاری شریعت بل میں جس طرح تحفظ فراہم کیا اور ترامیم کے تیشے سے اسکی اصل روح ختم کر دی۔ حکمرانوں کی خواہش تھی کہ عوام کو شریعت بل اور نفاذ شریعت کا بیٹھا شریت پلایا جائے تاکہ وہ بھی مسرور رہیں اور ہمیں تحفظ دینے والا شیطانی کرپٹ نظام بھی قائم و دائم رہے لیکن خدا کی قدرت دیکھئے آج اسی خود ساختہ نظام کی بوسیدگی اور بوجھ تلے جیل کی

کوٹھری میں اسکا دم گھٹ رہا ہے۔ آج اپنے اعمال اور کارکردہ ازان حکومت کے ہاتھوں کس مقام پر پہنچ گیا ہے۔ اس کے حواری مشیر (مشاہد حسین وغیرہ) بھی سلطانی گواہ بن رہے ہیں جو کل تک اس کا نفس ناطقہ تھا اسی طرح دیگر حکومتی افراد بھی دھڑا دھڑا سلطانی گواہ بن رہے ہیں۔ اَلْيَوْمَ نَخْتِمُ عَلَىٰ أَفْوَاهِهِمْ وَتُكَلِّمُنَا أَيْدِيَهُمْ وَتَشْهَدُ أَرْجُلُهُمْ بِمَا كَانُوا يَكْسِبُونَ (یس: ۶۵) ”آج ہم انکے منہ پر مہر لگائیں گے اور انکے ہاتھ باتیں کریں گے ہمارے ساتھ اور انکے پاؤں گواہی دیں گے جو کچھ انہوں نے کیا ہے۔“

پھر اپنے مخالفین کو ٹھکانے لگانے کیلئے اس نے جو خصوصی عدالتیں بنا رکھی تھیں اور جن کے ذریعے سینکڑوں لوگوں کو خون ناحق میں نہلا دیا گیا تھا۔ آج خود ان کا موجد و منصف انکی زد میں آ گیا ہے۔

الجحایہ پاؤں یا رکاز لفظ دراز میں لود خود ہی اپنے دام میں صیاد آ گیا لیکن بالآخر قانون مکافات عمل، غریبوں اور مظلوموں کی آہوں، شہیدوں کی بیواؤں اور یتیم بچوں کی آہوں نے اسے عرش سے سیدھا قید و زنداں کے اندھیروں میں پھینک دیا۔ اہل اقتدار اور ہوس پرستوں کیلئے نواز شریف کے انجام بد میں بڑی عبرت و نصیحت ہے۔ کل تک تخت شاہی اور قصر اقتدار پر متمکن و فائز مغرور شخص آج دار و رسن اور قید و بند کی زلتوں سے دوچار ہے۔ رع دیکھو مجھے جو دیدہ عبرت نگاہ ہو تاریخ اپنے آپ کو پھر سے دہرا رہی ہے۔ پاکستان کا دوسرا بھٹو اپنے انجام تک پہنچنے والا ہے۔ فرانس کے شاہی خاندان کے آخری بادشاہ کو پھرے عوام نے محل سے گھسیٹ کر چوک میں پھانسی پر لٹکا دیا تھا، نواز شریف تو پھر بھی خوش نصیب ہیں کہ انہیں فرانس کے شاہ لوئی کی طرح جہوم نے نہیں گھسیٹا بلکہ انہیں قومی محافظوں نے اب تک ضرورت سے زیادہ سہولتیں اور تحفظات فراہم کئے ہیں۔ کل تک قانون و دستور جس کے پیر کا جوتا تھا آج وہ خود آئین کے رکھوالوں کے بھاری بوٹوں تلے دبا ہوا ہے۔ کل تک جس کی جنبش ابرو پر جعلی پولیس مقابلوں میں گردنیں اڑائیں جاتی تھیں۔ آج خود اسکی گردن پھانسی کے پھندے سے تھوڑے سے فاصلے پر ہے۔ ظلم و ستم کے کوہ گراں جب قدرت اور حاکم ابد کی گرفت میں آتے ہیں تو پھر یہ حکمران روئی کے گالوں کی طرح اڑتے نظر آتے ہیں یَوْمَ يَكُونُ النَّاسُ كَالْفَرَاشِ الْمَبْثُوثِ ۝ وَتَكُونُ الْجِبَالُ كَالْعِهْنِ الْمَنْفُوشِ (القارعة: ۴: ۵) سابق وزیر اعظم کے دور حکومت میں بی بی سی کے مطابق بارہ سو افراد نے غربت و افلاس، بیروزگاری اور حکومتی پالیسیوں کے خلاف تنگ آ کر احتجاجاً خود کشی کی۔ ان سب کا خون بھی نواز شریف کی گردن پر ہے کیونکہ حضرت عمرؓ جو مسلمانوں کے خلیفہ تھے نے فرمایا تھا کہ اگر دریائے فرات کے کنارے کوئی کتا بھی بھوکا مر جائے تو روز قیامت اسکے بارے مجھ سے پوچھا جائیگا۔ یہاں تو ہزاروں افراد ہر روز بھوکوں مر رہے تھے۔ اسی طرح صرف پنجاب میں نواز شریف اور

شہباز شریف دونوں کی ایما پر اپنے مخالفین کو جعلی پولیس مقابلوں میں بیدردی سے قتل کروایا گیا۔ پھر اسی طرح کراچی میں بھی سینکڑوں لوگوں کو مارا گیا۔ افغانستان کے بارڈر پر سینکڑوں پاکستانی طلباء کو بارڈر کراس کرتے ہوئے پکڑا گیا اور مہینوں نارچر سیلوں میں رکھا گیا۔ کئی عرب مجاہدین کو خفیہ طور پر قاتل حکومتوں کے حوالے کیا گیا۔ جنہیں پہنچتے ہی پھانسی پر چڑھا دیا گیا۔ لاہور اور اسلام آباد میں حکومت مخالف مظاہروں میں مختلف دینی مکاتب فکر کے لوگوں کیساتھ جو ظلم و جبر روا رکھا گیا، ایسا سلوک تو کشمیر میں ہندوستانی افواج نے حریت پسندوں کے ساتھ بھی نہیں برتا۔ کئی علما کی ڈاڑھیاں نوچی گئیں اور کئی کو شاہراؤں پر بالکل تنگ کیا گیا۔ صرف اپنی حکومت کو دوام دینے کیلئے ملک میں فرقہ واریت کا ڈرامہ رچایا گیا اور روزانہ درجنوں افراد کو ایجنسیوں کے ذریعے بیدردی سے قتل کرایا گیا۔ اس بربریت پر خدا کب تک خاموش رہتا۔ اللہ تعالیٰ نے اس فرعون کی حکومت اور تکبر کو ختم کرنے کیلئے اسکے اپنے ہی خصوصی جنرل پرویز مشرف کو وسیلہ بنایا اِذْهَبْ اِلٰی فِرْعَوْنَ اِنَّهُ طَغٰی سابق حکمرانوں کے جرائم کی اتنی بڑی فہرست ہے کہ یہ ادارتی صفحات اسکے متحمل نہیں ہو سکتے۔ ان کیلئے دیوانِ حشر ہی گواہ بنے گا۔ جو لوگ سابق حکمرانوں پر ترس کھانے اور پھانسی نہ دینے کی بات کرتے ہیں وہ بھی عدل و انصاف کا بول بالا نہیں چاہتے۔ زندگی و معاشرے کو بہتر اور پاک رکھنے کیلئے اللہ تعالیٰ کے دیئے گئے قوانین قصاص، دیت، حدود و تعزیرات اور جزا و سزا کا قائم رکھنا سب کیلئے برابر ہے اور اسی میں زندگی کی بقا ہے وَ لَكُمْ فِي الْقِصَاصِ حَيٰوةٌ يَاۤاُولِیْ الْاَلْبَابِ ”قصاص میں تمہاری جانوں کا بڑا بچاؤ ہے“ اس سلسلے میں چاہے وہ فاطمہ بنت رسول اللہ ﷺ ہو یا ابن عمرؓ ہو۔ شریعت میں کسی کی بھی رورعایت نہیں۔ نواز شریف کا وزیر اعلیٰ اور دودھ و زیرا عظیم بننا پھر بعد میں مجرم ٹھہرنا ہمارے لئے ایک عبرت آموز کہانی ہے اور مادی زیست کی بے ثباتی، بے مروتی اور مال و متاع کے باوجود بے حسی اور تماشا گاہِ عبرت بننا ایک چشم کشا سبق ہے وَمَا يُغْنِي عَنْهُ مَالُهُ اِذَا تَرَدَّدَى ”جس وقت وہ ہلاک ہوتا ہے تو اس کا مال اسے کچھ نفع نہیں پہنچاتا۔“ شکست و زوال اور مکافات و محاسبہ کا عمل جب شروع ہوتا ہے تو اسکی انتہا بربادی اور فنا کے آخری باب پر ہوتی ہے یَوْمَ تَبٰلٰی السَّرَٰٓئِرُ ۝ فَمَا لَهُ مِنْ قُوَّةٍ وَلَا نَاصِرٍ نواز شریف کیساتھ مکافاتِ عمل کا کھیل قید و ذلت اور نتائجِ اخروی کی شروعات اور اسکے چہرے پر عدالت میں پیشی کے موقع پر ہوائیاں اڑنا، شرمندگی اور رونا دھونا آج تمام قوم اور بین الاقوامی دنیا کی وی اور ڈش کے ذریعے مزے لے لے کر دیکھ رہی ہے وَوَجُوۡةٌ یَّوْمَئِذٍ عَلَیْهَا غَبَرَةٌ ”اور بہت سے چہروں پر اس دن خاک پڑی ہوگی“ تَرٰھُفُھَا فِتْرَةٌ ”ان پر سیاہی چڑھی ہوگی“ کا منظر سب کے سامنے ہے کہ.....

عدل وانصاف صرف حشر پر موقوف نہیں زندگی خود بھی گناہوں کی سزا دیتی ہے

علماء افغانستان میں جہاد کے خلاف امریکی سازش ناکام بنا دیں

حضرت مولانا سمیع الحق صاحب مدظلہ کا ۱۰ جولائی ۲۰۱۸ء کو میڈیا کو جاری کی گئی پریس ریلیز

۱۰۔ جولائی ۲۰۱۸ (اکوڑہ خٹک) جمعیت علماء اسلام کے امیر اور دفاع پاکستان کونسل کے چیئرمین مولانا سمیع الحق نے ایک بیان میں پاکستان اور عالم اسلام کے علماء و مشائخ سے اپیل کی ہے کہ وہ افغانستان میں جاری جہاد کے خلاف امریکہ اور مغربی طاقتوں کے حالیہ سازش پر گہری نگاہ رکھتے ہوئے اسے ناکام بنا دیں، اور مختلف اسلامی ممالک بشمول سعودی عرب میں منعقد کئے جانے والی کانفرنسوں میں شرکت سے اجتناب کریں کیونکہ ان کانفرنسوں کا بنیادی مقصد نہ صرف افغانستان بلکہ پوری اسلامی دنیا میں امریکی سامراجی جارحیت کے خلاف جہاد کو روکنا ہے، افغانستان میں سامراجی افواج کے سربراہ جنرل کولسن نے ۱۸ مارچ ۲۰۱۸ء کو واضح اعلان کیا تھا کہ اب ہم افغان جہاد کے خلاف مذہبی دباؤ کا بھی سہارا لیں گے جس کا مقصد علماء اور دینی طاقتوں کو دھوکے میں رکھ کر انہیں جہاد کے خلاف استعمال کرنا تھا، اس سازش کا آغاز پاکستان میں امن کانفرنسوں کے نام سے ہوا اور پھر انڈونیشیا میں اور آخر میں افغانستان میں اس نسخہ کو آزمایا گیا اور اب کل اور پرسوں جدہ اور مکہ معظمہ میں یہ ڈرامہ دہرایا جائیگا، ان کانفرنسوں میں بعض علماء کے کلمہ حق کہنے اور جہاد کی اہمیت بیان کرنے کے باوجود ان کے بیانات کو دبا کر مقصد برآری پر یعنی اعلامیہ جاری کر دیا گیا اور پوری میڈیا نے زور و شور سے اسے پھیلا دیا اور کسی عالم کے کلمہ حق کہنے کو نظر انداز کیا گیا جبکہ سالہا سال سے جاری اس جہاد میں لاکھوں افراد شہید اور اپاہج ہوئے، ان حضرات کو اس معاملہ میں اللہ تعالیٰ کے باز پرس کو ملحوظ رکھنا چاہیے جبکہ ان کانفرنسوں میں دہشت گردی کے نام پر جہاد کی مذمت کی گئی، امریکی جارحیت اور دہشت گردی کے بارہ میں ایک لفظ بھی نہیں کہا گیا، مولانا سمیع الحق نے کہا کہ اگر جہاد کو مسلم ممالک کے حکمرانوں کی اجازت اور فتویٰ سے مشروط کیا گیا تو قیامت تک جہاد کا نام و نشان ہی نہیں رہیگا، جبکہ ہمارے نبی صلی اللہ علیہ وسلم نے اسے قیامت تک جاری رہنے کی خبر دی ہے اب تک اسلام کے دفاع اور تحفظ کے لئے جتنے جہاد ہوئے اس میں حکمرانوں کی مرضی شامل نہیں تھی، امام سید احمد شہید، شیخ عبدالقادر الجزار، افریقہ کے عمر مختار، محمد احمد مہدی سوڈانی، ابراہیم بیگ شیخ الہند محمود الحسن جیسے بے شمار زعماء نے مسلمانوں کے دفاع اور اسلام کے تحفظ کے لئے علم جہاد بلند کیا، وقت کے حکمران ان کے خلاف تھے پھر دفاعی جہاد کیلئے کسی کی اجازت ضروری نہیں۔ کافر کی یلغار کی صورت میں بیوی اپنے شوہر کی اجازت کی پابند نہیں اس وقت کہیں بھی مسلمانوں نے جارحیت نہیں کی بلکہ کشمیر، فلسطین، افغانستان، روہنگا، برما وغیرہ میں مسلمانوں کو غلام بنا کر جارحیت کی جارہی ہے اگر کوئی ریاست اور حکومت کی اجازت پر بضد ہیں تو انہیں معلوم ہونا چاہیے کہ افغانستان میں اس وقت جاری جہاد وہاں کے اسلامی امارت کے جائز اور شرعی حکومت کے حکمران ملا محمد عمر مجاہد کے حکم سے شروع ہوا جبکہ پچانوے فیصد ملک پر ان کی حکومت تھی اور ہزاروں علماء نے اس جہاد کو فرض عین قرار دیا، مولانا سمیع الحق نے کہا کہ ان اسلامی ممالک کو امریکی جارحیت ختم کرانے کی کوشش کرنی چاہئیں اسلام امن اور آشتی کا علمبردار ہے مگر غیر مسلم اقوام کی

جارحیت پر خاموش بیٹھ جانے کی قرآن و سنت ہرگز اجازت نہیں۔

(قسط ۶۵)

مرتب: مولانا حافظ عرفان الحق اظہار حقانی

استاد دارالعلوم حقانیہ اکوڑہ خٹک

مولانا سمیع الحق مدظلہ کی ذاتی ڈائری

۸۶-۱۹۸۵ کی ڈائری

نفاذ شریعت اسلام کے لئے متحدہ شریعت محاذ کا قیام اور

شیخ الحدیث حضرت مولانا عبدالحمید اور مولانا سمیع الحق مدظلہ کی اس سلسلہ میں مساعی

عم محترم حضرت مولانا سمیع الحق صاحب دامت برکاتہم آٹھ نو سال کی نوعمری سے معمولات کی ڈائری لکھنے کے عادی تھے۔ ان ڈائریوں میں آپ اپنے ذاتی اور عظیم والد شیخ الحدیث حضرت مولانا عبدالحمید کے معمولات شب و روز اور اسفار کے علاوہ اعزہ واقارب، اہل محلہ و گرد و پیش اور ملکی و بین الاقوامی سطح پر رونما ہونے والے احوال و واقعات درج فرماتے۔ آپ کی اولین ڈائری ۱۹۴۹ء کی لکھی ہوئی ہے۔ جس سے آپ کا ذوق اور علمی شغف بچپن سے عیاں ہوتا ہے۔ احقر نے جب ان ڈائریوں پر سرسری نگاہ ڈالی تو معلوم ہوا کہ جبجا دوران مطالعہ کوئی عجیب واقعہ، تحقیقی عبارت، علمی لطیفہ، مطلب خیر شعر، ادبی نکتہ، اور تاریخی عجوبہ آپ نے دیکھا تو اسے ڈائری میں محفوظ کر لیا۔ اس پر دل میں خیال آیا کہ کیوں نہ مطالعہ کے اس نچوڑ اور سینکڑوں رسائل اور ہزار ہا صفحات کے عطر کشید کو قارئین کے سامنے پیش کیا جائے جس سے آئندہ آنے والی نسلیں اور اسیران ذوق مطالعہ استفادہ کر سکیں۔ تاہم یہ واضح رہے کہ نہ تو یہ مستقل کوئی تالیف ہے اور نہ ہی شائع کرنے کے خیال سے اسے مرتب کیا گیا ہے۔ اسلئے ان میں اسلوب کی یکسانیت اور موضوعاتی ربط پایا جانا ضروری نہیں..... (مرتب)

قومی اسمبلی میں شیخ الحدیث کے خطاب کے اقتباسات

حضرت ام کلثومؓ کا حضرت عمرؓ کے عقد میں آنے پر اسمبلی میں اعتراض کا جواب

پوائنٹ آف آرڈر: نصرت علی شاہ ابھی مولانا نے ذکر فرمایا۔ نہایت ادب و احترام سے پوچھتا ہوں کہ حضرت عمرؓ کی شادی حضرت ام کلثومؓ سے ہوئی تھی یہ درست نہیں اتنی کم سنی۔

مولانا عبدالحمید: قرآن کے بعد اصح الکتاب بخاری میں حدیث ہے کہ ام کلثومؓ حضرت عمرؓ کی بیوی تھیں شاہ تراب الحق: ہم کسی کو اپنا مسلک چھوڑنے پر مجبور نہیں کرتے مگر جہاں تک ام کلثومؓ کے حضرت عمرؓ کی بیوی ہونے کے رشتہ کا تعلق ہے جیسے مولانا نے فرمایا ہے بالکل ٹھیک ہے۔ امام نسائی نے نسائی میں دو

جنازوں کے ایک ساتھ پڑھنے کے سلسلوں میں ایک باب باندھا ہے جس سے یہ ثابت ہوتا ہے کہ ام کلثومؓ حضرت عمرؓ کی بیوی ہیں۔

نصرت علی شاہ: کیا مولانا فرمائیں گے کہ اس وقت حضرت ام کلثومؓ کی عمر کیا تھی؟
سپیکر: مولانا اس متنازعہ بحث کو چھوڑ دیں۔

اسلام کی بالادستی کیلئے برصغیر کی تقسیم میں مسلمانوں کی قربانیاں: اچھا تو میں عرض کر رہا تھا کہ ہمارے عوام نے اسلام کا نعرہ سنا۔ خوشی سے اپنی تمام چیزوں و جائیدادوں کو چھوڑا کہ اسلام کے زیر اثر زندگی گزاریں گے۔ اس قربانی و جذبہ کی خاطر اب بھی کروڑوں مسلمان ہندوؤں کے ریغمالی ہیں۔ لاکھوں مہاجرین بن کر یہاں آئے ہزاروں شہید ہوئے۔ ماوؤں بیٹیوں کی عصمت دری ہوئی اور اب بھی یہ سلسلہ جاری ہے۔ ہندوستان و برک کارل اور روس مسلمانوں اور پاکستان کو ختم کرنے کے درپے ہیں۔ تحریک پاکستان کے خلاف مصروف عمل ہیں۔ حالانکہ ہمارے عوام نے یہ سب کچھ اسلام کی بالادستی کیلئے برداشت کیا اور اب بھی عوام اور ہماری جان و مال اسلامی نظام و پاکستان کی بقاء کے راستے میں قربانی کیلئے حاضر ہے۔

اسلام چھوڑ کر پاکستان میں صرف کرسیوں و اقتدار کی جنگ: اب ہم سوچیں کہ کیا یہ قربانیاں چند کرسیوں کیلئے تھیں کہ ہم کو صرف کرسی ملے، اقتدار ملے نہیں اسلئے پاکستان نہیں بنایا تھا۔ ۴۷ء سے ۵۶ء تا ۵۸ء تک قریباً دس برس اسی کرسی سے اتارنے چڑھانے میں گزرنے چاہیے تھا کہ پاکستان بنتے ہی اللہ کا وعدہ پورا کرتے لیکن اس کے بجائے کرسیوں کے چکر میں رہے فلاں کہتا کہ میری اکثریت دوسرا کہتا میری اکثریت۔

مشرقی پاکستان کی علیحدگی اسلامی نظام کے نفاذ سے اعراض کا نتیجہ:

اب آپ کو معلوم ہے کہ ۷۰ء میں وہ مشرقی پاکستان جو تحریک پاکستان میں سب سے آگے تھا وہ صرف اسلامی نظام کے جذبہ سے حصہ لے رہا تھا۔ مگر جب دیکھا کہ کرسیوں کی جنگ ہے اسلام کیلئے کچھ ہونا ممکن نہیں تو سوچا کہ اب متحد رہنے کا فائدہ نہیں۔ چنانچہ تسبیح کا ہار ٹوٹنے سے جیسے سارے دانے بکھر جاتے ہیں ہم سے اتحاد ختم کر کے الگ حکومت بنا دی جب اسلام کا دعویٰ تھا ایک تھے جب وہ نہ رہا انہوں نے ہم سے الگ ہو کر اپنے لئے بنگلہ دیش بنا دیا۔ اس کے بعد پھر نظام مصطفیٰ کا اعلان ہوا۔ تحریک چلی، لوگوں نے جیل کاٹے، شہید ہوئے یہاں تک کہ ہمارے موجودہ برسر اقتدار لوگوں نے نظام مصطفیٰ کا اعلان کیا۔ معاملہ مجلس شوریٰ تک آیا اعلانات ہوئے قانون شفعہ، شہادت قانون عدل و انصاف کے مڑ دے سنائے گئے لیکن آپ نے دیکھا کہ حکومت نے کوئی اطمینان بخش کام قوم کو نہ دیا۔ پھر اسلام

کے نام پر ریفرنڈم و الیکشن ہوا کامیابیاں ہوئیں اس چھ مہینے میں ہم نے کوئی ایسی چیز قوم کو اسلام کیلئے پیش کی جس سے قوم کو اطمینان دلا سکیں؟ بہر تقدیر کچھ طمع تو تھی کل پرسوں ترسوں اسلام کیلئے ہو جائیگا۔ چنانچہ اب ترمیموں کا مسئلہ شروع ہوا ہم سمجھ رہے تھے اسلام کی بالادستی کا ترمیم آئیگا جب کہ دفعہ ۲۰۳ سی میں پابندیاں لگا دی گئیں کئی مستثنیات ہیں۔ پرسنل لاء مالی امور اور دستوری مسائل کو شریعت کورٹ میں چیلنج کرنے سے مستثنیٰ کر دیا گیا۔ گویا مطلب یہ ہوا کہ ۲۰، ۵۰ سال سے اسلام کا جو نام لیا جا رہا تھا اس کیلئے کچھ کرنے کا ارادہ ہی نہیں۔ شریعت پر ہم نے پابندی لگا دی۔ خدا کے سامنے ہم کیا جواب دیں گے۔

ترمیم میں جو شقوق شریعت کے موافق ہیں اس کو مانیں گے جو خلاف شرع ہیں ہم اس کا برملا انکار کریں گے۔ ہم سے روز محشر خدا پوچھے گا کہ تم نے اسلام کے نام پر ریفرنڈم کیا۔ اسلام کے نام پر الیکشن ہوا مگر تم نے اسلام کیلئے کیا کیا۔

سپیکر: جناب ختم کر دیں۔۔۔۔۔ مولانا: اچھا شکریہ

سینٹ میں شریعت بل زیر بحث لانے کی کامیابی

اکتوبر ۱۹۸۵ء کے آخری ہفتہ میں ملک کے سب سے بڑے منتخب ادارے سینٹ نے ہمارے پیش کردہ شریعت بل سے متعلق سٹینڈنگ کمیٹی کو مزید مہلت دینے کی تجویز ۱۵ کے مقابلہ میں ۱۷ سے مسترد کر کے محرکین بل کی جانب سے منتخب کردہ کمیٹی کے حوالے کر دیا۔ شریعت بل کو بطور ایجنڈا شامل کرنے کے بعد یہ دوسری عظیم الشان کامیابی تھی جس سے اللہ کریم نے محرکین بل کو نوازا جبکہ حکومتی کمیٹی نے تین ماہ کی مزید مہلت مانگنے اور شریعت بل کو معرض التوا میں ڈالنے کی سر توڑ کوششیں کیں جس طرح کہ قومی اسمبلی میں شریعت بل کے مسئلہ پر حامی ارکان اسمبلی، طویل مباحث اور لفظی ہیر پھیر میں پڑنے اور مخالفین بل کی مخفی تدابیر اور چال سے بے خبر رہ جانے کی وجہ سے نیا اجلاس بلائے جانے بجائے جاری اجلاس کو ملتوی قرار دے کر شریعت بل کو ٹال دیا گیا۔

ہماری دوسری اور تیسری بڑی کامیابی آئین کے دفعہ ۲ میں نویں ترمیم: تمام قوانین کا سرچشمہ قرآن و سنت کو اصل قرار دینا: سینٹ میں شریعت بل کو فوری زیر بحث لانے کے حق میں کامیابی اور حکومت کی ناکامی کو جمہوری اور پارلیمانی نقطہ نظر سے ارباب حکومت کے لئے ایک بہت بڑی شکست تھی، اور دوسری سب سے بڑی کامیابی یہ ہے کہ حکومت نے ہمارے ساتھ معاہدہ کر لیا ہے کہ سینٹ کے حالیہ اجلاس میں نویں ترمیمی بل کی دفعہ نمبر ۲ میں قرآن و سنت کو تمام قوانین کا منبع و سرچشمہ اور

اصل قرار دے کر اسلامی قوانین کی بالادستی کو مکمل آئینی تحفظ دے دیا جائے گا۔

نظام اسلام کے لئے رکاوٹ دفعہ کا حذف کرنا: نیز دفعہ ۳۰۲ جو درحقیقت میں نظام اسلام کے لئے دفعہ ۳۰۲ (موجب قتل سزا) ہے جس کے پیش نظر پرسنل لاء (حاکمی قوانین) اور مالیات گویا اسلام کے معاشرتی سماجی اور معاشی نظام پر پابندی لگادی گئی ہے کو حذف کر دیا جائیگا، یہی وہ اصل مقصد اور نفاذ اسلام کا واحد آئینی راستہ ہے جس کے پیش نظر ہمارے اکابر علماء الیکشن لڑتے، پارلیمنٹ میں جاتے اور آئینی جنگ لڑتے رہے، کیا عجب کہ ان کی قربانیاں رنگ لائی ہوں کہ منزل قریب آ گئی ہے کیونکہ اس دفعہ کے حذف ہو جانے سے مکمل نظام اسلام کے نفاذ کا عمل اور سہل ہو جائے گا، ان دفعات میں ترامیم سے قرآن و سنت کے خلاف سارے قوانین ناجائز قرار دیئے جاسکیں گے اور اس کے ساتھ ہی صدر مملکت، وزیراعظم، صوبائی اور قومی اسمبلیوں، پارلیمنٹ، وفاقی اور صوبائی حکومتوں، تمام بااختیار اداروں کیلئے یہ ناممکن بنادیا جائیگا کہ وہ قرآن و سنت کی آئینی بالادستی کے باوجود ایسا کوئی قانون وضع کر سکیں جو نظام اسلام سے متصادم ہو۔

سلیکٹ کمیٹی کی شریعت بل کو سینٹ میں پیش کرنے کی منظوری

اس ہفتے اللہ تعالیٰ نے اس کامیابی سے بھی سرفراز فرمایا کہ شریعت بل کو سلیکٹ کمیٹی نے بھی محرکین قرارداد کی مرضی کے مطابق قدرے قانونی درستگی کے ساتھ منفقہ طور پر منظور کر لیا ہے، جسے پندرہ دن کے اندر ایوان بالا (سینٹ) میں پیش کر دیا جائے گا۔ اگر حکومت جمہوری اداروں کے قیام سے قبل بغیر کسی ہچکچاہٹ، بزدلی اور خوف لومۃ لائم کے جرات سے کام لے کر ایک آرڈیننس کے ذریعہ مکمل نظام شریعت کے نفاذ کا حکم جاری کر دیتی تو ملک ان خطرات سے نکل جاتا جن میں وہ آج گھرتا چلا جا رہا ہے، مگر افسوس کہ ایسا نہ ہوا، اور بد قسمتی سے ایک زرین موقع کھودیا گیا، آٹھ سال تک اسلامی نظام کے نعروں اور ہنگاموں سے اپنے اقتدار کا بازار گرم رکھ کر اب اسے عملاً جمہوری اداروں کے پیچیدہ، طویل، دشوار گزار اور مشکل راستوں کے ایسے چوراہے پر کھڑا کر دیا گیا، جہاں سے محفوظ اور سالم بچ نکلنا ایک معجزہ سے کم نہیں۔

نفاذ اسلام کے مشکل مراحل میں کامیابیاں

بہر حال ان چھ سات ماہ کے قلیل ترین عرصہ میں اللہ کریم نے اپنے خاص الطاف و عنایات سے نظام اسلام کے آئینی تحفظ و نفاذ کے مشکل ترین مراحل میں خاصی کامیابیوں سے نوازا۔ صرف یہ نہیں بلکہ ایوان میں ہر مرحلہ پر اسلامی اقدار اور مسلمانوں کی تہذیب و تمدن اور عزت و عصمت کے تحفظ کے مراحل پیش آتے ہیں۔ حقوق کے نام پر آزادی نسواں کا فتنہ

حال ہی میں کراچی کے معزز رکن نے سینٹ میں ہر صوبہ سے تین تین عورتوں کے علاوہ اقلیتوں

سے بھی عورتوں کو نمائندگی دینے کا بل پیش کیا۔ یہ اُن حالات کا نتیجہ ہے جو فتنہ تحریک آزادی نسواں اور مساوات مرد و زن کے مغربی افکار کی شکل میں چھائے ہوئے ہیں، اسلام نے عورتوں کے حقوق کے تعین کا مسئلہ مبہم نہیں چھوڑا، بلکہ اسلام ہی وہ دین فطرت اور قانونِ رحمت ہے جس نے عورت کو تحت الثریٰ سے اٹھا کر اوجِ ثریا تک پہنچایا۔ سینٹ میں پیش کردہ یہ بل بھی عورتوں کو حقوق کے نام سے فرائض کے غیر فطری بوجھ میں اور دلدلوں میں پھنس جانے کی ایک صورت تھی، بحمدِ اللہ جس کے خلاف ہماری آواز موثر رہی اور بحمدِ اللہ ۱۰ کے مقابلہ میں ۱۶ ووٹوں سے اسے مسترد کر دیا گیا۔

اب آخری مرحلہ میں چند ہی دنوں بعد شریعت بل سینٹ میں پیش ہونے والا ہے، اس موقع پر ہم پوری قوم، علماء اور دینی حلقوں کو اپنی ساری محنت و توجہات، صلاحیتیں، حکومت اور ارکان پارلیمنٹ کے شریعت بل کے منوانے پر مرکوز ہو جانی چاہئیں کہ وہ اس اہم فرض کی ادائیگی میں ہر قسم کے مفادات لالچ اور خوف سے بالاتر ہو کر اپنی ذمہ داریاں پوری کریں، اس موقع پر تمام مسلمان اللہ کے حضور پارلیمنٹ میں علماء کی کامیابی کی دعا کریں، کیا عجب کہ **كَمْ مِنْ فِتْنَةٍ قَلِيلَةٍ غَلَبَتْ فِتْنَةَ كَثِيرَةٍ بِإِذْنِ اللَّهِ** کی صورت میں خدا کے فیصلے غالب ہو جائیں اور حق کو بالادستی حاصل ہو۔

سابقہ امریکی صدر نکسن کے بیان پر روس اور امریکہ کا اسلام دشمنی پر گٹھ جوڑ اور مولانا سمیع الحق کا سینٹ میں تحریک استحقاق پیش کرنا: ۴۔ دسمبر ۱۹۸۵ء: دنیائے کفر کے عالم اسلام کے مقابلہ میں ملت واحدہ ہونے کی اطلاع صادق و صدوق بنی آخر الزمان صلی اللہ علیہ وسلم نے چودہ سو سال قبل دی ہے، اس کی ایک واضح اور تازہ تصدیق امریکہ کے سابق صدر نکسن کے ایک حالیہ بیان سے ہو جاتی ہے، ملک و ملت کو متوجہ کرانے کے لئے احقر نے یہ مسئلہ تحریک استحقاق کے پیرایہ میں ۴۔ دسمبر ۱۹۸۵ کو سینٹ میں اٹھایا، بعض فاضل ارکان نے بھی اس پر اپنے خیالات کا اظہار کیا۔

مولانا سمیع الحق: بسم اللہ الرحمن الرحیم، میں تحریک پیش کرتا ہوں کہ حسب ذیل معاملہ جس سے نہ صرف میرا بلکہ اس معزز ایوان کے سارے ارکان اور سارے پارلیمنٹ کا استحقاق مجروح ہوا ہے، اس کو زیرِ غور لایا جائے، امریکہ کے سابق صدر نکسن کے ایک مضمون بعنوان ”سپر پاور سمسٹری“ امریکہ کے ایک اہم جریدہ فارن آفئیرز میں شائع ہوا ہے اور جسے نوائے وقت راولپنڈی مورخہ ۱۶ نومبر ۱۹۸۵ء نے اپنے ہفتہ وار انگلش سکشن میں بھی شائع کیا ہے، اس مضمون میں مسٹر چرچ ڈنکسن نے روس کو مشورہ دیا ہے کہ اسلامیہ کے نشاۃ ثانیہ کے خطرے سے دنیا کو بچانے کے لئے روس اور امریکہ کو متحد ہو جانا چاہیے، اس مضمون میں انہوں نے دنیائے اسلام میں احیائے اسلام کی تحریکوں اور عالم اسلام کی جارحیت کے خلاف دفاعی کوششوں کو دہشت

گردی کا نام دیا ہے، صدر نکسن کے مضمون کا ایک حصہ بطور نمونہ یہ ہے۔ مسٹر نکسن لکھتا ہے:

”ان مسائل کو اپنے مفاد کے لئے استعمال کرنے کی بجائے سوویت یونین کو چاہیے کہ یونائیٹڈ سٹیٹ اور دوسری مغربی اقوام کے ساتھ مل کر ان کا مقابلہ کرے، سوویتوں کو اسلام کے اساسی تحریکات کے ابھرنے سے خاص طور پر تشویش ہونا چاہیے، نہ صرف اس لئے کہ سوویت یونین کی ایک تہائی آبادی مسلمان ہے بلکہ اس لئے بھی کہ اسلامی انقلاب تیسری دنیا کی اقوام میں سوویت انقلاب سے کمپیٹ (مقابلہ) کرتا ہے۔“

تحریک استحقاق پر وضاحتی تقریر:

جناب چیئرمین صاحب! اس مضمون میں اسلامی انقلاب اور مسلمانوں کے نشاۃ ثانیہ کی کوششوں پر بے جا تشویش کا اظہار اور اسکے خلاف کمیونسٹ ملک کو متحد اور آمادہ کرنے کی صراحتاً ترغیب دی گئی ہے، اور مسلمانوں کے خلاف ایک منظم منصوبہ بنانے کے واضح مشورے ہیں۔ پاکستان جو عالم اسلام کا ایک اہم حصہ ہے اور ایک اسلامی ملک ہے جو اسلام کے نشاۃ ثانیہ کے لئے کوشاں ہے، اس ملک کے نظریاتی اساس کے خلاف یہ ایک سازش اور کھلی جارحیت ہے اور اس ملک کی پارلیمنٹ کے ایک رکن اور ایک مسلمان ہونے کی حیثیت سے اس مضمون سے میرے بھی جذبات شدید مجروح ہوئے ہیں، اس لئے اس معاملہ کو زیر غور لایا جائے، نوائے وقت میں ان کا جو مضمون تھا وہ میں نے اس کے ساتھ بھیج دیا تھا، جناب چیئرمین صاحب ایک تو کسی چھوٹے سے معاملے میں یا ذاتی مسئلہ میں کوئی استحقاق ہوتا ہے، جو مجروح ہو جاتا ہے، یہ تو پورے عالم اسلام اور بالخصوص پاکستان جو اسلام کی نشاۃ ثانیہ کی کوششوں میں سرفہرست ہے اور اس کی جدوجہد جاری ہے، پھر یہ ایک عام شخص کی رائے نہیں ہے کہ اس نے ایک ذاتی رائے دے دی ہے، بلکہ وہ ایک عظیم ذمہ دارانہ منصب پر رہا ہے اور آج بھی اس کے ساتھ کئی اہم ذمہ داریاں وابستہ ہیں، چنانچہ صدر نہ ہوتے ہوئے بھی پچھلے دنوں ان کا دورہ یہاں ہوا، اور بڑے اہتمام سے ہوا، اگرچہ حضور صلی اللہ علیہ وسلم نے ہمیں ۱۴۰۰ سو سال پہلے خبردار کیا ہے کہ الکفر ملۃ واحدة یعنی کفر ملت واحدہ ہے، لیکن اس طرح کھل کر ایک ذمہ دار شخص کا سامنے آ جانا جو ایک ملک کا سربراہ رہا ہے اور جو ہمارے ساتھ دوستی کا دم بھرتا اور حلیف ہونے کا دعویٰ دار بھی ہے، مگر وہ اپنے بدترین دشمن کو خبردار کرتا ہے، کہ تم اصل خطرہ اسلام سے محسوس کرو، اور اسلام کی یہ نشاۃ ثانیہ آپ کے لئے خطرناک چیز ہے اور کمیونسٹ انقلاب کے لئے ہم مغربی اقوام خطرہ نہیں ہیں بلکہ اصل خطرہ اسلامی ممالک ہیں، اور اسلام کی نشاۃ ثانیہ ہے تو ہم سمجھتے ہیں کہ اسلام کی نشاۃ ثانیہ کے لئے جدوجہد کریں جس طرح کمیونسٹ کمیونزم کو پھیلانے کے لئے جدوجہد کر رہے ہیں اور جارحیت بھی کر رہے ہیں اور سامراجیت سے کام لے رہے ہیں، یہی حال مغربی اقوام کا ہے۔

تو جناب! یہ ایک اہم ترین مسئلہ ہے جس کا پوری پارلیمنٹ کو اور ایوان بالا کو نوٹس لینا چاہیے اور اس کے بارے میں سوچنا چاہیے اور کنسن سے پوچھنا چاہیے کہ جناب آپ کے عزائم کیا ہیں؟ آپ کھل کر کیوں نہیں کہتے کہ ہم اسلام کے دشمن ہیں۔ میرے خیال میں آپ اس معاملے پر سنجیدگی سے نوٹس لیں، اور ان سے وضاحت طلب کریں۔ (بعض ارکان اور ایک وفاقی وزیر کی تقاریر کے بعد)

مولانا سمیع الحق:..... جناب چیئرمین صاحب! جیسا کہ میرے فاضل دوستوں نے اس مسئلہ پر روشنی ڈالی، جناب وزیر صاحب نے فرمایا کہ یہ ایک دوسرے ملک میں ایک شخص کا بیان ہے تو میری عرض یہ ہے کہ پارلیمنٹ صرف اندرونی سازشوں اور خطرات پر سوچتی نہیں ہے بلکہ اگر بیرون ملک بھی کوئی سازش کرتی ہے اور علی الاعلان کھلی جارحیت کے مشورے دیئے جاتے ہیں تو اس کا فرض یہ ہے کہ ملک کے دفاع اور سلامتی کے لئے اس کا نوٹس لے، اس وقت جبکہ خاص طور پر اس خطر میں صورتحال یہ ہے کہ یہاں ایک طرف تو بس علی الاعلان افغانستان کو ہڑپ کر چکا ہے، اور ہزاروں شہریوں کو تہ تیغ کر رہا ہے، اور لاکھوں مہاجر یہاں بیٹھے ہوئے ہیں، اور امریکہ مجاہدین اور مہاجرین سے محبت کے دعوے بھی کر رہا ہے، مگر دوسری طرف گویا روس کو کہہ رہا ہے کہ ان کو کچل دو، بروقت سختی سے ان کو ختم کر دو، یہ صورتحال حال ایسی ہے کہ گویا امریکہ کے ساتھ جس ملک کے بھی معاہدے ہیں اور وہ جن ممالک کا بھی اتحادی ہے، اس کا مطلب ہے کہ وہ سب کے ساتھ دوغلی پالیسی چلا رہا ہے، اس کی ہمدردیاں مہاجرین و مجاہدین کے ساتھ نہیں ہیں، وہ بظاہر مگر کچھ کے آنسو بہا رہے لیکن اندر سے وہ بندر بانٹ کر چکا ہے، اس کا نتیجہ یہ ہوگا کہ جب وہ روس کو یہ ترغیب دیتا ہے کہ ان کو کچل دو تو وہ اس ملک کو لبنان بنانا چاہتا ہے، جب وہ روس کو کہتا ہے کہ مسلمانوں کی نشاۃ ثانیہ کو کچل دو، جبکہ مجاہدین کی ساری جدوجہد اسلام کی بقا اور نشاۃ ثانیہ کے لئے ہے، مگر وہ کہہ رہا ہے کہ آؤ مل کر ہم ان کو ختم کریں، تو یہ جنگ اسی زمین پر لڑی جائے گی۔

تو میری عرض یہ ہے کہ یہ انتہائی خطرناک صورتحال ہے اور ہمیں قدرت کا شکر گزار ہونا چاہیے کہ اس شخص کی حقیقت اس نے ظاہر کر دی، اور اگر ہم بروقت اس کا نوٹس نہ لیں تو میرے خیال میں اس سے پوری ملت مسلمہ کا استحقاق مجروح ہوگا، ہم میں سے ہر ایک ملت مسلمہ کا ایک فرد ہے، ہم ایک اکائی ہیں جب ہر فرد نوٹس لے تو خطرے کا انداد ہوگا، اگر ہم فنی ضابطوں کی وجہ سے اس اہم ترین بات کو چھوڑ دیں تو وہ کہیں گے کہ سارے مسلمان بے حس ہو چکے ہیں اور وہ جاگتے ہی نہیں ان کو جلدی ختم کر دو۔ واللہ بقول

الحق وهو یهدی السبیل

عوامی رائے عامہ معلوم کرنے کیلئے شریعت بل مشتہر کرنا اور شریعت بل کیلئے تحریک

فروری ۱۹۸۶ء: احقر سمیع الحق اور مولانا قاضی عبداللطیف نے سینٹ میں اسلامی نظام اور قرآنی دستور کا ایک آئینی خاکہ ”شریعت بل“ کے نام سے پیش کیا، پاکستان کی تاریخ میں پہلی مرتبہ رفقاء و اراکین کے بھرپور جدوجہد سے اسے بحث کے لئے منظور کر لیا گیا، کاش! حکومت محض نعروں، بے مقصد وعدوں اور پروپیگنڈے کی بجائے بغیر کسی ہچکچاہٹ، لیت و لعل اور خوف لومۃ لائم کے اپنے اثر و رسوخ سے اسے ایوان سے منظور کرا لیتی تو آج ملکی حالات کا نقشہ کچھ اور ہوتا مگر شریعت بل کو پیش ہوئے اب ۱۰ ماہ ہونے کو ہیں کہ ملک و بیرون ملک کی اسلام دشمن طاقتیں اور لادینی عناصر شریعت بل کو ناکام بنانا کی سرتوڑ کوششوں میں مصروف کار ہیں، بعض ذمہ دار سرکاری حلقوں کی طرف سے بھی بل کو مشتہر کرنے کی تجویز بھی اسی سلسلہ کی ایک کڑی ہے مگر بحمد اللہ علوم نبوت کے ورثاء ارباب علم و فضل، دانشور اور ملک بھر کا ذی شعور طبقہ بالخصوص ولی اللہی مشن کی علمبردار جماعت جمعیت علماء اسلام کے اکابرین اور معاملہ فہم قائدین اسلامی آئین کے اس نازک ترین مرحلہ و امتحان کے موقع پر وقت کھوئے بغیر میدان عمل میں کود آئے ہیں۔

تائید میں علماء کراچی کی عظیم دستخطی مہم

حال ہی میں کراچی کی عظیم مثالی اور تاریخی نفاذ شریعت کانفرنس اور علماء کراچی کی شریعت بل کی دستخطی مہم فوری اور وسیع تحریک پاکستان کے غیور شہریوں کے دینی و سیاسی شعور اور ان کے قومی و ملی جذبات، ملکی حالات اور مستقبل کے کردار و خدمات کے عزائم اور ہر باطل قوت کے خلاف بغاوت و اعلان جہاد سے پورے ملک میں بیداری کی لہر دوڑ گئی ہے۔ چنانچہ چند ایک دنوں میں کراچی سے لے کر پشاد تک شریعت بل کے فوری نفاذ کے لئے دستخطی مہم عروج تک پہنچ چکی ہے، جو اہل اقتدار اور ارباب بسط و کشاد کے لئے اتمام حجت اور ایک عظیم چیلنج کی صورت اختیار کر چکی ہے۔ لہذا جن حضرات کو تاحال شریعت بل کی دستخطی مہم کے بارہ میں معلومات نہ پہنچی ہوں یا ابھی تک شریک نہ ہوئے ہوں انہیں بھی اس تحریر کے بعد نفاذ شریعت کی اس تحریک میں فوراً خود بھی اور دوسروں کو بھی شامل کرنے کی کوششیں کرنی چاہئیں۔ بالخصوص علماء دارالعلوم حقانیہ کے فضلاء کو تو واسمیں قائدانہ کردار ادا کرنا چاہیے۔ اگر خدا نخواستہ اس موقع پر بھی فہم و تدبیر، تجربات ماضی کا شعور، عاقبت اندیشی اور ملی و سیاسی سوجھ بوجھ کا مظاہرہ نہ کیا گیا اور حسب سابق (خواہ حکمران ہوں یا پارلیمنٹ کے ممبر یا عوام ہوں یا ملک کے باشندے) شریعت بل کی منظوری اور نفاذ تحریک شریعت میں عملاً حصہ لینے کے بجائے محض تماشائی بن کر مستقبل سے آنکھیں بند کر کے مجرمانہ سکوت اور غفلت کا ارتکاب کیا گیا تو خطرہ ہے کہ سرخ انقلاب اور باطل نظریات کا سیلاب ملت کی طوفان رسیدہ اور ہچکولے کھاتی ہوئی

”نیا“ کو لے نہ ڈوبے۔

شریعت بل کی تائید کیلئے اکابر علماء کراچی کی اپیل: شریعت بل کی منظوری و نفاذ کی دستخطی مہم کے سلسلہ میں کراچی کے اکابر علماء و مفتی اعظم پاکستان مفتی مولانا ولی حسن صاحب، مولانا مفتی احمد الرحمن صاحب، اور مولانا محمد یوسف صاحب لدھیانوی کی ایک اپیل بھی درج کی جا رہی ہے جس سے معاملہ کی اہمیت اور ضرورت پر مزید روشنی پڑے گی۔

مکرم و محترم زیدت عنایا ہم! السلام علیکم ورحمۃ اللہ

مزاج گرامی! آجناب کو معلوم ہوگا کہ مولانا سمیع الحق اور قاضی عبداللطیف کا پیش کردہ ”شریعت بل“ سینٹ میں زیر بحث رہا اور اب سینٹ نے اسے عوام کی رائے معلوم کرانے کے لئے اخبارات میں مشتمل کرادیا (اس کی کاپی آپ کی خدمت میں بھیجی جا رہی ہے) ملک کے تمام لادینی طبقات و افراد کی کوشش ہے کہ ”شریعت بل“ نافذ نہ ہو، اس کے لئے اخبارات و رسائل میں مضامین لکھے جا رہے ہیں، اور ان طبقات کی سرٹوڑ کوشش ہے کہ زیادہ سے زیادہ لوگوں کی آراء اس بل کی مخالفت میں سینٹ کے سیکرٹریٹ کو بھجوائیں، اس ضمن میں ہر وہ شخص جو اس ملک میں اسلام کا بول بالا دیکھنا چاہتا ہے، اس کا فرض ہے کہ اس بل کی حمایت اور لادینی طبقات کی مساعی مشکوٰۃ کو نام بنانے میں اپنا بھرپور کردار ادا کرے اور اس کے لئے جو کوشش بھی ممکن ہو کر گزرے ورنہ اندیشہ ہے کہ لادینی طبقات اس ملک میں ”شریعت بل“ کو ہمیشہ کے لئے دفن کرادیں، اور شریعت کی بالادستی کا نام لینا بھی ممکن نہ رہے۔

بہر حال یہ ”شریعت بل“ موجودہ صورت حال میں اہل ملک کے ایمان و نفاق کے پرکھنے کی کسوٹی بن گیا ہے، اس لئے کوئی مسلمان جس کے دل میں خدا اور رسول کی عظمت ہو اور وہ شریعت محمدیہ (علی صاحبہا الصلوٰۃ والسلام پر ایمان رکھتا ہے، اس کی طرف سے اس بل کی حمایت نہ ہو، خدا اور رسولؐ سے غداری کے مترادف ہے، اس سلسلہ میں آجناب سے درخواست ہے کہ مندرجہ ذیل تجاویز پر عمل فرمائیں اور ایک تحریک کے طور پر دوسروں کو بھی ان تجاویز پر عمل کرنے کی تلقین کریں۔

۱۔ ہر مسجد میں جمعہ کے خطبات میں شریعت بل کا متن پڑھ کر سنایا جائے اس کی اہمیت و ضرورت پر روشنی ڈالی جائے، اور اس مضمون کی قراردادیں منظور کرائی جائیں کہ ہم اس بل کی مکمل حمایت کرتے ہیں، اس کو اب غیر کسی مزید ترمیم کے فی الفور نافذ کیا جائے۔

۲۔ ہر علاقے اور حلقے کے علماء و کلا، اداروں، تنظیموں اور عوام کی طرف سے شریعت بل کی حمایت میں خطوط بھیجے جائیں، آپکے علاقے میں کوئی ایسا فرد نہیں ہونا چاہیے، جسکی طرف سے اسکی حمایت نہ کی جائے۔

۳: اس سلسلے میں جلسے منعقد کئے جائیں اور ان جلسوں کے ذریعہ عوام کے جذبات سینٹ اور حکومت تک پہنچائے جائیں۔

۴: مختلف افراد اداروں کی طرف سے اخبارات و اشتہارات کے ذریعہ حکومت سے مطالبہ کیا جائے کہ وہ ”شریعت بل“ کو ٹال کر خدا اور رسول کے غضب کو دعوت نہ دے، ورنہ اندیشہ ہے کہ حکومت اور ملک کو اس کی کڑی سزا ملے۔ کتنے تعجب کی بات ہے کہ اسلام کا دعویٰ کرنے والے خدا تعالیٰ کی شریعت کے نفاذ میں ٹال مٹول سے کام لے رہے ہیں۔

اپیل کنندگان: مفتی اعظم پاکستان حضرت	حضرت مولانا مفتی احمد الدین	حضرت مولانا محمد یوسف لدھیانوی
مفتی ولی حسن صاحب جامعہ العلوم	مہتمم جامعہ العلوم الاسلامیہ	جامعہ العلوم الاسلامیہ
الاسلامیہ علامہ بنوری ٹاؤن کراچی	علامہ بنوری ٹاؤن کراچی	علامہ بنوری ٹاؤن کراچی

شیخ الحدیث دامت برکاتہم اور احقر سمیع الحق کی مصروفیات:

مارچ ۱۹۸۶: جمعیت علماء اسلام کے مشائخ و اکابر کے اصرار پر حضرت شیخ الحدیث دامت برکاتہم، لاہور کی شریعت کانفرنس منعقدہ موچی دوروازہ لاہور میں تشریف لے گئے۔ اہلیان لاہور نے اسے عظیم احسان قرار دیا۔ مخلصین و محبین دارالعلوم کے فضلاء اور عقیدت مندوں نے آپ کی علالت، ضعف و پیرانہ سالی کے باوجود اپنے ہاں تشریف آوری پر بڑے اہتمام سے کانفرنس میں شرکت کے پروگرام بنائے۔ اس سفر میں احقر سمیع الحق اور مولانا انوار الحق بھی آپ کے ہمراہ تھے۔ کانفرنس سے حضرت شیخ الحدیث دامت فیوضہم اور احقر نے خطاب بھی فرمایا۔

پیرانہ سالی میں نفاذ کے لئے قومی اسمبلی میں جدوجہد

اسی طرح حضرت والد ماجد قومی اسمبلی کے اجلاسوں میں بھی شریک ہوتے رہے۔ نفاذ اسلام کے لئے آئینی اور قانونی جنگ میں امراض و عوارض کے باوجود برابر کا حصہ لیا خدا کرے کہ پیرانی سالی اور ضعف و علالت کی اس حالت میں آپ کے مساعی بار آور ہوں۔

☆ گذشتہ دنوں مولانا قاضی محمد زاہد الحسنی صاحب کے شدید اصرار و مطالبے پر ان کے برخوردار راشد الحسنی فاضل دارالعلوم حقانیہ کی تقریب دستار بندی میں شرکت فرمائی۔ ☆ احقر سینٹ کے اجلاس میں غلبہ حق اور شریعت بل کے منظور کرانے کے سلسلہ میں باقاعدہ طور پر شریک ہوتا رہا۔

☆ گذشتہ دنوں اکابرین وفاق کے اصرار پر احقر نے ملتان میں منعقد ہونے والے وفاق کے مجلس

عالمہ کے اجلاس میں شرکت کی اور وفاق کی دستوری اصلاح و مباحث میں حصہ لیا۔

نشر پارک کراچی میں شریعت کانفرنس میں شرکت

7 مارچ 1986ء کو جمعیت علماء اسلام کے زیر اہتمام نشر پارک کراچی کی عظیم الشان تاریخی کانفرنس حضرت والد ماجد شیخ الحدیث دامت برکاتہم بوجہ علالت کے شریک نہ ہو سکے۔ احقر نے ان کی نیابت کی، ان کا پیغام سنایا اور اجلاس سے خطاب بھی کیا۔

مولانا عبدالحنان تاجک کی مدینہ میں رحلت اور اہلیہ کاتب الحق کی وفات

حضرت مولانا عبدالحنان آف تاجک (کیمپلور) مدینہ منورہ میں انتقال کر گئے۔ مرحوم جید عالم، متقی پرہیزگار اور سنت رسول صلی اللہ علیہ وسلم کے سچے عاشق تھے، ساری عمر درس و تدریس، تبلیغ و اشاعت دین اور ذکر الہی میں گذری۔ آخر عمر میں ساری کشتیاں جلا کر مدینہ منورہ میں موت کی تمنا لیکر گنبد خضرا کے مکین صلی اللہ علیہ وسلم کے قدموں میں جا پڑے۔ اللہ نے ان کی سن لی اور وہیں وصال ابدی سے نوازا۔ مرحوم کو حضرت شیخ دامت برکاتہم سے بے حد محبت تھی۔ مکاتیب کا سلسلہ تا وفات جاری رہا۔ شیخ الحدیث دامت برکاتہم نے ان کے گاؤں سے پسماندگان سے تعزیت کی اور دارالعلوم میں مرحوم کے لئے ایصال ثواب اور مغفرت کی دعائیں کی گئیں۔ مولانا عبد الواحد خوشنویس جو ماہنامہ الحق کے کاتب اور مخلص خادم ہیں، کی اہلیہ محترمہ طویل علالت کے بعد گذشتہ دنوں انتقال کر گئیں۔ مرحومہ نیکو کار اور تہجد گزار خاتون تھیں، حضرت لاہوریؒ سے بیعت کا تعلق تھا۔ ان کے بتائے ہوئے اسباق پر آخر عمر تک کا بند رہیں۔ مولانا عبد الواحد صاحب نے بھی ان کی رفاقت و خدمت حق ادا کر دیا۔

تقریب ختم بخاری شریف اور شیخ الحدیث کا تلامذہ کو دین و حدیث سے جڑے رہنے کی وصیت حسب معمول اس مرتبہ بھی تعلیمی سال کے آخر میں مورخہ 9 شعبان 1406ھ بمطابق 9 اپریل 1986ء ختم بخاری کی تقریب منعقد ہوئی۔ دور دراز سے احباب و متعلقین، مخلصین و معاونین کے اصرار کے باوجود حتمی تاریخ کا تعین نہ کیا جاسکا، انعقاد کے ایک دو روز قبل جب ختم بخاری شریف کی تاریخ متعین ہوئی تو بغیر کسی اشتہار و اعلان اور اخباری اطلاع کے قرب و جوار کے اکابر علماء، فضلاء، احباب و مخلصین و ابستگان اور دینی و اسلامی درد سے سرشار حضرات عین وقت پر اس کثرت سے پہنچ گئے کہ دارالعلوم کی وسیع مسجد کو تنگ دامن کی شکایت رہی۔ حضرت شیخ الحدیث دامت فیضہم کے بخاری شریف کے آخری درس سے قبل دارالعلوم کے شعبہ دارالحفظ و التجدید کے طلباء، نے تلاوت، حفظ قرآن، تجوید و قرأت، علمی سوالات، تذکرہ

مسائل، سوال و جواب، تقریریں، دلچسپ مکالمے اور مذاکرے کر کے حاضرین کے دل موہ لئے اور شاباش و آفرین کی داد حاصل کی۔

حاضرین دارالحفظ کے ماحول، اساتذہ کی نگرانی و تربیت سے محو حیرت رہے۔ طلبہ کے ایمان آفرین کردار سے سب نے حظ وافر حاصل کیا اور متاثر ہوئے بغیر نہ رہ سکے۔ آخر میں حضرت شیخ الحدیث دامت فیوضہم کی تقریر ہوئی جس میں آپ نے فضلاء کو مخاطب کر کے فرمایا کہ آپ حضرت کا اب حدیث سے تعلق جز گیا ہے، ہر جگہ ہر ماحول میں اٹھتے بیٹھتے حدیث کی تلاوت و اشاعت کریں، دولت اور پیسے کی کوئی پروا نہ کرو اللہ کریم آسانیاں فرمادے گا، ہمارے استاد الاستاذ حضرت مولانا محمد یعقوب صاحب فرمایا کرتے تھے کہ میں نے رات کو تہجد کی نماز میں اللہ کریم سے یہ منوا چھوڑا ہے کہ فضلاء دارالعلوم کو معاشی تنگی پیش نہ آئے۔ یہ دارالعلوم حقانیہ بھی ۳۰، ۴۰ سال سے قائم ہے اور اس کے خدام اور روحانی فرزند مصروف کار ہیں، یہ سب حضرات اساتذہ دارالعلوم دیوبند کی دعاؤں کی برکتیں ہیں کہ اللہ کریم سب کو کھلا رزق دے رہا ہے، آپ حضرات بھی تنخواہوں کی کوئی پروا نہ کریں، دین کی خدمت، علم کی اشاعت اور تدریس و تعلیم کے شغل کو ترجیح دیں اور اپنے مادر علمی سے بھی تعلق قائم رکھیں، اس کی بقا و استحکام کے لئے بھی دعا کرتے رہیں۔ آخر میں دعا پر مجلس اختتام پزیر ہوئی۔

حضرت مولانا عبدالغنی فاضل دیوبند و مدرس حقانیہ کی رحلت

۲۵ رمضان ۱۴۰۶ھ کو دین کے ایک مخلص خادم دارالعلوم حقانیہ کے سابق استاد جامع المعقول والمنقول حضرت مولانا عبدالغنی صاحب دیوبند وفات پا گئے۔ دیوبند سے فراغت کے بعد تقسیم ملک پر ۱۳۷۰ھ میں دارالعلوم حقانیہ میں آپ کی تقرری ہوئی۔ تدریس میں عمق استدلال ۱۳۷۰ میں اور انداز گفتگو سادہ و دلنشین ہوتا تھا، سامراج دشمنی اپنے اکابر کی طرح گھٹی میں پڑی تھی، اس کے علاوہ آپ کی خاصیات میں ایک بات یہ تھی کہ دنیا بھر کے سیاسی انقلابات، ایشیاء، افریقہ، امریکہ غرض یورپ کے کسی خطہ میں کوئی واقعہ ظہور پذیر ہوتا تو مولانا مرحوم کو اس کے پورے سیاسی منظر اور مالہ و ماعلیہ پر مکمل عبور حاصل تھا۔ اکبر دارالعلوم مردان کے قیام کے بعد مولانا شمس الحق افغانی کے ایماء پر وہاں منتقل ہو گئے تھے، تاہم دارالعلوم حقانیہ اور شیخ الحدیث دامت برکاتہم والہیہانہ تعلق میں کوئی کمی نہیں آئی تھی، گو مرحوم نہ رہے لیکن سیکرٹری علماء و فضلاء ان کے تلامذہ کی شکل میں ان کے لئے عظیم صدقہ جاریہ ہیں۔

احقر کا سفر عمرہ و مصر و عراق: رمضان المبارک کے آخری عشرہ میں احقر عمرہ اور زیارت حرمین شریفین کی غرض سے حجاز مقدس گیا۔ وہاں سے فراغت کے بعد، بعض اہم تعلیمی، تبلیغی اور اشاعتی مسائل اور امور کے پیش نظر مصر اور بغداد وغیرہ بھی جانا ہوا۔ اس سفر میں جناب شفیق فاروقی صاحب نیجر الحق بھی ہمراہ ہیں۔

جذبہ حفظ و اشاعت قرآن پروان چڑھانے کیلئے حقانیہ میں سہ روزہ مقابلہ حفظ القرآن: چونکہ رمضان المبارک قرآن کا مہینہ ہے اسی مناسبت سے دارالحفظ کے اساتذہ نے حضرت والد ماجد شیخ الحدیث صاحب کے مشورہ سے جامع مسجد دارالعلوم میں رمضان المبارک کے آخری عشرہ میں طلبہ دارالحفظ کے سہ روزہ مقابلہ حفظ قرآن کا پروگرام مرتب فرمایا۔ جس میں سات سال سے 18 سال تک کی عمر کے طلبہ نے حصہ لیا۔

شام کے 9 بجے سے صبح کی نماز تک یہ سلسلہ جاری رہتا۔ حاضرین و سامعین دور دور سے مسافت طے کر کے آتے اور طلبہ کے اس روح پرور اور ایمان آفرین کردار سے متاثر ہو کر ان کے ساتھ شب بیداری میں شریک رہتے۔ طلبہ کے اس مثالی اور شاندار پروگرام سے علاقہ بھر میں حفظ القرآن کی اہمیت و عظمت اور حفظ و اشاعت قرآنی کا زبردست جذبہ پیدا ہو گیا ہے۔ خدا کرے کہ پوری قوم اور ملت کے لئے اس کے دور رس اور انقلابی نتائج و ثمرات حاصل ہوں۔ علاوہ ازیں دارالحفظ کے دسیوں طلبہ نے اکوڑہ، نوشہرہ اور ان کے ملحقہات کی مساجد میں تراویح میں قرآن سنایا اور علاقہ بھر قرآنی انوار و برکات سے منور رہا۔ سالانہ تعطیلات میں ترجمہ و دورہ تفسیر

اس سال بھی حسب سابق دارالعلوم کے دارالحدیث میں ترجمہ و تفسیر قرآن 16 شعبان سے 22 رمضان تک جاری رہا۔ دارالعلوم کے فاضل و مدرس مولانا عبدالقیوم حقانی روزانہ دارالحدیث میں چار پانچ گھنٹے درس دیتے رہے۔ شرکاء میں علماء دارالعلوم کے فضلاء، دینی مدارس کے طلباء کے علاوہ جدید تعلیم یافتہ طبقہ اور عامۃ المسلمین کی تعداد حاضری سو سے زائد رہی۔ 70 سے زائد طلبہ کو باقاعدہ داخلہ دیا گیا۔ 22 رمضان المبارک کو ختم تفسیر و تقسیم سندات کی اختتامی تقریب منعقد ہوئی۔ مولانا اسید اللہ صاحب نے آخری درس دیا اور اس روز کامیاب ہونے والے طلبہ میں حضرت شیخ الحدیث دامت برکاتہم اور دیگر اساتذہ دارالعلوم کے دستخطوں سے مزین سندات تقسیم کئے گئے۔ نیز اعلیٰ درجات حاصل کرنے والے طلبہ میں حضرت مولانا قاضی محمد زاہد الحسنی (انک) کے عنایت فرمودہ کتب بطور انعام تقسیم کئے گئے۔

شریعت بل: برصغیر کی پارلیمانی تاریخ میں پہلا مکمل آئینی خاکہ: کامیابی کیلئے ہمہ گیر جدوجہد اور دورے: برصغیر کی پارلیمانی تاریخ میں صرف اور صرف جمعیۃ علماء اسلام ہی کو یہ شرف حاصل ہے کہ اس کے پارلیمانی ممبران احقر مولانا سمیع الحق اور قاضی عبداللطیف صاحب کی طرف سے ایوان بالا سینٹ میں نظام شریعت کے مکمل نفاذ کے سلسلہ میں ایک جامع آئینی خاکہ "شریعت بل

”کے نام سے پیش کر دیا گیا جسے ایوان نے بطور ایجنڈا کے منظور کر لیا ہے مگر حکومت نے تاخیری حربوں اور منافقانہ رویے کی وجہ سے اسے تین ماہ کے لئے مشتمل کر دیا ہے بظاہر یہ مرحلہ اہل اسلام کیلئے حیرت انگیز اور مایوس کن تھا مگر قدرت کو اس کے ذریعہ کچھ اور ہی منظور تھا شریعت بل کی حمایت میں کراچی سے خیریتک عظیم تحریک چلی اہل اسلام نے پھر سے نظام اسلام سے مضبوط وابستگی کا اظہار کیا، خوابیدہ جذبات بیدار ہوئے ولولے تازہ ہو گئے اور یاس و قنوط کے بادل چھٹ گئے ارباب اقتدار، اہل ہوی و الحاد روی امریکہ ایجنٹوں، عیاش و فحاش اور لادین عناصر کی آنکھیں اس وقت چندھا گئیں دینی زوال و اندراس کا خواب دیکھنے والے حواس باختہ ہو گئے جب یادگار سلف محدث کبیر قائد تحریک نفاذ شریعت شیخ الحدیث حضرت مولانا عبدالحق صاحب مدظلہ نے پیرانہ سالی، ضعف و نقاہت کے باوجود صوبہ سرحد میں ڈویژنوں کی سطح پر حقانی فضلاء اور علماء کنونشن بلائے، انہیں احساس ذمہ داری اور فرائض منصبی یا دلائے جبکہ اس سے قبل حضرت شیخ الحدیث قدس سرہ کے مشورہ سے شریعت بل کے محرک مولانا سمیع الحق نے ضلع دیر کے علماء بالخصوص دارالعلوم حقانیہ کے فضلاء سے ملنے اور تحریک نفاذ شریعت کیلئے فضا ہموار کرنے کے سلسلہ میں سہ روزہ پروگرام بنایا وہاں کے مشائخ علماء اور فضلاء کے خصوصی اجتماعات اور کئی ایک مرکزی مقامات پر جلسہ عام سے خطاب بھی فرمایا ضلع دیر میں پھیلے ہوئے دارالعلوم کے تین سو فضلاء کیلئے مولانا سمیع الحق کی تشریف آوری نعمت غیر مترقبہ تھی اسلئے انہوں نے ہر جگہ آپ کا شایان شان استقبال کیا اور پروگرام کی ترتیب میں زیادہ سے زیادہ استفادہ کو ملحوظ رکھا۔

ادھر کراچی کے اکابر علماء جمعیۃ علماء اسلام کے رہنما بالخصوص وہاں پھیلے ہوئے دارالعلوم کے سینکڑوں فضلاء کے شدید اصرار و مطالبہ پر احقر سمیع الحق نے ۱۶ اپریل سے ۲۲ اپریل تک کا وقت کراچی، حیدرآباد اور میرپور خاص کیلئے دے دیا چنانچہ وہاں بھی پروگرام کو زیادہ سے زیادہ نافع بنانے کیلئے علماء اور وکلاء کے خصوصی اجتماعات کے علاوہ کثرت سے اجتماعات کے پروگرام بنائے گئے جگہ جگہ پر خلوص اور والہانہ استقبال ہوئے خصوصی اجتماعات و خطابات کے علاوہ اہم مرکزی مقامات پر جلسہ ہائے عام کئے گئے بحمد اللہ کراچی کے علماء بالخصوص دارالعلوم کے فضلاء جمعیۃ علماء اسلام اور سوادِ اعظم اہل سنت کے بزرگوں کی سرپرستی اور مخلص کارکنوں کی زبردست محنت سے ساڑھے پانچ لاکھ افراد نے شریعت بل کی حمایت میں فارم پر کئے جنہیں پندرہ پیٹیوں میں بند کر کے وہاں کے علماء کے ایک وفد نے میری قیادت میں سینٹ کے چیئرمین جناب غلام اسحاق خان کے حوالے کر دئے، کراچی میں تحریک نفاذ شریعت کے سلسلہ میں ہفتہ بھر کی مساعی اور پروگرام کاروائی اور تقاریر کراچی کے اخبارات تفصیل سے شائع کرتے رہے اس دوران حیدرآباد کے استقبالیہ میں بھی شرکت کی اور میرپور خاص بھی گیا جہاں نہایت پر تپاک پذیرائی کی گئی اور کئی پروگرام ترتیب دئے گئے تھے۔

شیخ الحدیث کے طوفانی دورے

ادھر خود والد محترم شیخ الحدیث مولانا عبدالحق دامت برکاتہم سب سے پہلے ۱۱۰ اپریل کو ہزارہ ڈویژن کی سطح پر علماء کنونشن کے لئے مانسہرہ تشریف لے گئے ۱۳ اپریل کو مردان ۱۶ اپریل کو بنوں اور ۲۷ اپریل کو پشاور کے علماء کنونشن میں شرکت فرمائی ہر جگہ ہزاروں علماء دارالعلوم حقانیہ کے فضلاء دیندار مسلمانوں اور جمعیۃ علماء اسلام کے مخلص کارکنوں نے حضرت کا زبردست اور شاندار استقبال کیا موٹروں، بسوں، ویکوں، سوز و کیوں، کاروں اور سکوتروں کے میلوں لمبے جلوس نکالے، سب سے پہلے پروگرام مانسہرہ کا تھا جہاں کا استقبالی جلوس اور علماء کا عظیم اجتماع تاریخی تھا کنونشن میں احقر نے ملکی حالات، سیاسی صورت حال، جماعتی پروگرام علماء کی ذمہ داریاں، نازک ترین حالات میں محتاط لائحہ عمل اور تحریک نفاذ شریعت واہمیت پر خطاب کیا، پھر جمعیۃ علماء اسلام کے مرکزی رہنما مولانا محمد اجمل خان کی ولولہ انگیز تقریر سے جذب و شوق اور جذبہ جہاد و حریت کا زبردست سماں بندھا مولانا نے حضرت شیخ الحدیث دامت برکاتہم کی اس ضعف و نقاہت اور پیرانہ سالی میں ہزارہ کے سنگلاخ پہاڑی علاقہ میں تشریف آوری کو قدرت کے غیبی اور تکنیکی امور سے دین الہی کی غیبی نصرت قرار دیا اور اس موقع کو غنیمت سمجھتے ہوئے حضرت شیخ الحدیث دامت برکاتہم کے دست حق پرست پر نفاذ شریعت کیلئے بیعت کرنے کی تجویز پیش کی ہزاروں علماء نے فوراً تائید کی اور بیعت کیلئے بڑے پر خلوص اور والہانہ انداز میں لپک پڑے چنانچہ اخباری اطلاع کے مطابق ہزارہ ڈویژن کے تین ہزار علماء نے تحریک نفاذ شریعت کیلئے آپ کے دست حق پرست پر بیعت کی اور آپ کو قائد شریعت کا خطاب دیا ۱۳ اپریل کو مردان کے علماء کنونشن میں ڈیڑھ ہزار اور ۱۶ اپریل کو پشاور میں صوبہ سرحد کے مختلف اضلاع سے آئے ہوئے اکابر و مشائخ، سینکڑوں علماء، اور دارالعلوم حقانیہ کے فضلاء صوبائی کنونشن میں شریک ہوئے شریعت بل منوانے، نفاذ شریعت کی پُر زور تحریک چلانے اور نظام شریعت کی بالادستی کی خاطر ہر قسم کی قربانیاں دینے کا عزم کیا اور حضرت شیخ الحدیث مدظلہ کی قیادت میں جہاد مسلسل کی خاطر آپ کے دست حق پرست پر بیعت بھی کی۔

ان اجتماعات میں حضرت والد ماجد شیخ الحدیث کے مختصر بیانات کے کچھ ضروری حصے پیش کئے جا رہے ہیں

تحریک نفاذ شریعت کا آغاز اور اس سلسلہ میں

شیخ الحدیث مولانا عبدالحق کے خطابات

علماء کنونشن ”مانسہرہ جامع مسجد نازی میں ۱۰/۱۱/۱۹۸۶ء“ کو شیخ الحدیث کا خطاب

اہل پاکستان کا امتحان اسلام یا سیکولرازم: محترم بزرگوار دوستو! آج آپ کی خدمت میں حاضری

کی سعادت اور ملاقات کا شرف حاصل ہو رہا ہے آپ دیکھ رہے ہیں کہ میں چلنے پھرنے کا نہیں، اٹھنے بیٹھنے کا نہیں، بات کرنے کی بھی طاقت نہیں، ہر لحاظ سے ضعف اور کمزوری ہے وَمَنْ نُعَمِّرْهُ نُنَكِّسْهُ فِي الْخَلْقِ (یس: ۶۸) والا معاملہ بن گیا ہے مگر اس کے باوجود حاضر خدمت ہوا ہوں کہ آج اہلیانِ پاکستان اور نوکروں اہل اسلام کے امتحان کا وقت ہے کہ اہل اسلام کیا چاہتے ہیں؟ سیکولرزم چاہتے ہیں، سوشلزم چاہتے ہیں، دہریت چاہتے ہیں یا پھر دین اسلام چاہتے ہیں اور اس کے مکمل نفاذ اور بقاء تحفظ کے لئے خود کو بھی اور اپنے سب کچھ کو قربان کر دینا چاہتے ہیں۔

اسلام کے نام پر ریفرنڈم مگر نفاذ میں تاخیری حربے

ریفرنڈم اسلام کے نام پر ہوا غیر سیاسی انتخابات اسلام کے نام پر ہوئے، ملک اسلام کے نام پر بنان حالات اور ایسے پس منظر اور ناقابل تردید حقائق کا تقاضا تو یہ تھا کہ موجودہ حکمران اوّل روزیہ اعلان کر دیتے کہ ہمارا قانون اسلام ہے ہمارے ملک کا نظام اسلام ہوگا لیکن بد قسمتی سے نئی حکومت کو بھی ایک سال مکمل ہو گیا مگر وہ مسئلہ جس کے لئے ملک بنا تھا جوں کا توں باقی ہے، مارشل لاء ایک آرڈر سے لگا دیا گیا اور پھر ہٹا دیا گیا، ہنگامی حالات اٹھائے گئے، جمہوریت بحال کر دی گئی آئین میں ترامیم کے بل پاس کر دئے گئے، سب کچھ ہوا مگر قوم کو کیا ملا، نظریہ پاکستان کی پاسداری کتنی ہوئی؟ صرف آج ہی نہیں ۳۸ سال سے اسلام کے ساتھ مذاق کیا جا رہا ہے اور آج تک نظام شریعت نافذ نہ ہو سکا اگر مارشل لاء ایک ہی اعلان سے لگ بھی سکتا ہے اور اٹھ بھی سکتا ہے تو اسلام کو کیوں نافذ نہیں کیا جاسکتا؟ اب پھر شریعت بل کو مشتہر کر کے پوچھا جا رہا ہے کہ تم اسلام چاہتے ہو کہ نہیں چاہتے، ایسے تاخیری حربوں سے اور ایسے سوالات سے ۹ کروڑ مسلمانوں کو پریشان کیا جا رہا ہے۔

شریعت بل پر ریفرنڈم کا کفر: جیسا کہ جھوٹے مدعی سے نبوت کی دلیل طلب کرنا

محترم بزرگو! دیکھو! حضور اقدس صلی علیہ وسلم خاتم النبیین ہیں آپ کے بعد کوئی نبی نہیں آئے گا لیکن اگر کسی شخص نے نبوت کا دعویٰ کر دیا اور اس نے اپنے دعویٰ کا اعلان کر دیا کسی مسلمان نے سنا اور مدعی نبوت سے معجزہ اور اسکی نبوت کی صداقت کی دلیل طلب کی تو علماء کہتے ہیں کہ جھوٹے کی نبوت کی دلیل طلب کرنے والا بھی کافر ہو گیا اب حکومت نے پھر سے لوگوں سے استفسار شروع کر دیا ہے کہ اسلام چاہتے ہو یا نہیں؟ اسلام سے چاہت اور محبت کا اظہار ہر دور میں ہر حالت میں مسلمانوں پر فرض ہے اب اس معمر سے پھر ۹ کروڑ مسلمان پریشانی میں مبتلا ہو گئے۔

جج:

دین اسلام کا پانچواں اور اہم رکن

نحمدہ ونصلی علی رسولہ الکریم! اما بعد! فاعوذ باللہ من الشیطن الرجیم
بسم اللہ الرحمن الرحیم فِیْهِ اٰیٰتٌ بَیِّنٰتٌ مَّقَامُ اِبْرٰہِیْمَ وَ مِّنْ دَخَلْهٖ كَانَ اٰمِنًا
وَ لِلّٰہِ عَلٰی النَّاسِ حُجُّ الْبَیْتِ مَنِ اسْتَطَاعَ اِلَیْہِ سَبِیْلًا وَ مَنْ کَفَرَ فَاِنَّ اللّٰہَ
عَنِیُّ عَنِ الْعٰلَمِیْنَ (ال عمران: ۹۷)

”اس میں روشن نشانیاں ہیں مقام ابراہیم ہے اور جو اس میں داخل ہوتا ہے امن پا جاتا ہے، اور
لوگوں میں سے جو لوگ اس تک پہنچنے کی استطاعت رکھتے ہوں ان پر اللہ تعالیٰ کیلئے اس گھر کا حج
کرنا فرض ہے اور اگر کوئی انکار کرے تو اللہ تعالیٰ دنیا جہان کے تمام لوگوں سے بے نیاز ہے۔“

عن ابی ہریرۃؓ قال خطبنا رسول اللہ صلی اللہ علیہ وسلم فقال یا یہا الناس قد
فرض علیکم الحج فحجوا فقال رجل أکل عام یا رسول اللہ صلی اللہ علیہ وسلم
فسکت حتیٰ قالها ثلثا فقال لوقلت نعم لوجبت ولما استطعتم ثم قال ذرونی
ماترکتکم فانما ہلک من کان قبلکم بکثرة سوالہم واختلافہم علی انبیاءہم فاذا
امرتکم بشی فأتو منہ ما استطعتم واذا نہیتکم عن شی فذعوہ (رواہ مسلم)

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے ایک دن خطبہ دیا اور فرمایا اے
لوگو! تم پر حج فرض کر دیا گیا ہے، لہذا حج کرو، ایک شخص نے عرض کیا یا رسول اللہ صلی اللہ علیہ وسلم ہر
سال حج کرنا فرض کیا گیا ہے؟ رسول اللہ صلی اللہ علیہ وسلم خاموش رہے اور کوئی جواب نہ دیا،
یہاں تک کہ اس شخص نے تین دفعہ اپنا سوال دہرایا تو آپ صلی اللہ علیہ وسلم نے (ناگواری
کیساتھ) فرمایا کہ اگر میں تمہارے سوال کے جواب میں کہہ دیتا کہ ”ہاں“ ہر سال حج کرنا فرض کیا
گیا تو اسی طرح فرض ہو جاتا اور تم ادا نہ کر سکتے۔ اس کے بعد آپ صلی اللہ علیہ وسلم نے ہدایت
فرمائی کہ کسی معاملہ میں بھی جب میں خود تم کو حکم نہ دوں تو تم مجھ سے حکم لینے (اور سوال کر کے اپنی

پابندیاں میں اضافہ کرنے) کی کوشش نہ کرو تم سے پہلی امتوں کے لوگ اسلئے تباہ ہوئے کہ وہ اپنے نبیوں سے سوال بہت کرتے تھے اور پھر ان کے احکام کی خلاف ورزی کرتے تھے، لہذا (میری ہدایت تم کو یہ ہے کہ) جب میں تم کو کسی چیز کا حکم دوں تو جہاں تک تم سے ہو سکے اس کی تعمیل کرو اور جب تم کو کسی چیز سے منع کروں تو اسکو چھوڑ دو۔

اقسام عبادات

محترم سامعین! اللہ تعالیٰ نے مومنین پر جو عبادات فرض کی ہیں ان میں بعض عبادات کا تعلق صرف انسانی جان کے ساتھ ہے یعنی ان عبادات میں جان کا استعمال ہوتا ہے، اور وہ عبادت بدن ادا کرتا ہے، جیسا کہ ”نماز“ کہ اس عبادت میں انسانی بدن استعمال ہوتا ہے، اسی طرح بعض عبادات کا تعلق مال سے ہے کہ ان عبادات کی ادائیگی مال سے ممکن ہوتی ہے اور اس عبادت میں مال خرچ ہوتا ہے، جیسا کہ ”زکوٰۃ“ اس عبادت کو مالی عبادت بھی کہا جاتا ہے اب ایک تیسری قسم کی عبادت بھی ہے، جو کہ بدن اور مال دونوں سے مرکب ہے، جس میں مال بھی خرچ کرنا پڑتا ہے اور بدنی شفقت بھی کرنا پڑتی ہے اور اس کا نام ہے ”حج“۔

دین اسلام کا پانچواں رکن حج

حج اسلام کا پانچواں رکن ہے، دین محمدی صلی اللہ علیہ وسلم کی تکمیل کا اعلان بھی رب العالمین نے حج کے موقع پر فرمایا جس کو حجۃ الوداع کے نام سے یاد کیا جاتا ہے، اسی موقع پر اللہ تعالیٰ نے یہ آیات مبارکہ نازل فرمائی کہ

اليوم اكملت لكم دينكم واتممت عليكم نعمتي ورضيت لكم الاسلام ديناً

”آج میں نے تمہارے لئے تمہارا دین مکمل کر دیا تم پر اپنی نعمت پوری کر دی اور تمہارے لئے

اسلام کو دین کے طور پر (ہمیشہ کے لئے) پسند کر لیا“

تو گویا حج کے موقع پر اس دین اسلام پر مہر لگائی کہ اب یہ دین مکمل ہو گیا۔

حقیقی لذت و سکون

میرے معزز ساتھیو! حج اللہ تعالیٰ کے ساتھ عشق و محبت کے اظہار کا بہترین ذریعہ ہے اور حقیقتاً مومن کو حج کے دوران اس کا مشاہدہ ہوتا ہے اور عبادت کا صحیح مزہ اور لذت محسوس کرتا ہے، ہم آج یہاں پاکستان میں نماز ادا کرتے ہیں تو نیت میں صرف زبانی طور پر یہ الفاظ کہتے ہیں کہ ”منہ

خانہ کعبہ کی جانب،، لیکن جب یہی الفاظ ہم بیت اللہ شریف کے احاطہ مطاف میں ادا کرتے ہیں، تو حقیقی لذت اور سکون حاصل ہوتا ہے اسی طرح ہم یہاں بھی دعائیں مانگتے ہیں، لیکن یہی دعا جب خانہ خدا کے سامنے مانگی جاتی ہے تو اس کا مانگنا بڑی عاجزی و انکساری اور آہ و بکا کیساتھ ہوتا ہے۔

باطن کی صفائی

بہر حال جب بھی مومن حج کی تکمیل کر لیتا ہے تو وہ گناہوں سے مکمل صاف ہو جاتا ہے۔ بزرگان دین اس کی بڑی دلچسپ مثال پیش کرتے ہیں، کہ جس طرح واشنگ مشین میں کپڑے گھوم جائیں تو ان کپڑوں سے تمام میل کچیل ختم ہو جاتی ہے اور کپڑا مکمل پاک ہو جاتا ہے، اسی طرح یہ بیت اللہ بھی مومنین کیلئے واشنگ مشین ہے، جب اس کے گرد طواف کیا جاتا ہے تو اس طواف کے ساتھ اس کے تمام گناہوں کی میل کچیل واش ہو جاتی ہے، اور یہ مکمل پاک و صاف ہو جاتا ہے جیسا کہ حدیث مبارکہ میں ارشاد نبوی ہے کہ

عن ابی ہریرۃ قال قال رسول اللہ صلی اللہ علیہ وسلم من حج فلم یرفث ولم یفسق رجع کیوم ولدته امہ (متفق علیہ)

”حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا جس آدمی نے حج کیا اور اس میں نہ تو کسی شہوانی اور فحش بات کا ارتکاب کیا اور نہ اللہ کی کوئی نافرمانی کی تو وہ گناہوں سے ایسا پاک و صاف ہو کر واپس ہوگا جیسا کہ اس دن تھا جس دن اس کی ماں نے اس کو جنم دیا۔“

حج کے لئے مخصوص ایام

میرے محترم سامعین! حج کی عظیم عبادت کے لئے چند ایام مخصوص کئے گئے ہیں جو کہ صرف ان ایام میں ادا ہو سکتی ہے، اگر یہ مخصوص دن گزر جائیں تو پھر یہ عبادت ادا نہیں ہوتی، حج کے علاوہ دوسری عبادتیں مقررہ اوقات کے علاوہ دوسرے اوقات میں قضاء کے طور پر ادا کی جاسکتی ہیں مگر حج صرف مقررہ ایام و اوقات میں ہی ادا ہو سکتا ہے، اسی لئے اس عظیم الشان عبادت کی ادائیگی بڑے احسن طریقے سے اور سنت رسول اللہ صلی اللہ علیہ وسلم کے مطابق کرنے کی کوشش کرنا چاہیے۔ چونکہ حج ایک مبارک عبادت ہے، جس پر اللہ تعالیٰ اور رسول اللہ صلی اللہ علیہ وسلم کی طرف سے بڑے بڑے وعدے بیان ہوئے ہیں اس لئے اس کی ادائیگی سے پہلے چند امور کا خاص اہتمام کرنا چاہیے۔

آداب حج

اپنے تمام رشتہ داروں سے جن سے بات چیت بند ہو یا آپس میں رنجش وغیرہ ہوان سے مل کر معافی مانگ لینا اور دلوں کا صاف کرنا بہت اہم ترین کام ہے۔ اسی طرح اگر آپ کے ذمہ کسی کا کوئی حق باقی ہو، قرض وغیرہ ہو یا آپ نے کسی پر ظلم کیا ہو تو اس مبارک سفر سے پہلے پہلے اس کی تلافی کر لیں تاکہ اس عظیم الشان عبارت کی پوری پوری برکتیں حاصل ہو سکیں۔

فضائل حج میں مذکور ہے کہ سفر حج شروع کرنے سے پہلے اپنا تمام سابقہ گناہوں سے توبہ کرے اگر کسی کا مال ظلم سے لے رکھا ہے اس کو واپس کرے اور کسی قسم کا کسی پر ظلم کیا ہو تو اس سے معاف کرائے اور جن لوگوں کیساتھ بے تکلف تعلق ہو تو ان سے کہا سنا معاف کرائے، اگر کچھ قرض کسی کا ہو تو اس کو ادا کرے، یا اسکی ادائیگی کا متبادل انتظام کرے، کیونکہ یہ شخص رب کائنات کے دربار میں مطیع و فرمان بردار بندہ بن کر حاضر ہو مجرم بن کر حاضر نہ ہو، دوسری اہم چیز نیت ہے کہ سفر حج سے پہلے اپنی نیت خالص اللہ تعالیٰ کی رضا اور آخرت کا ثواب ہو، ایسا نہ ہو کہ دل میں ارادہ ہو کہ حج کرنے کے بعد اپنے نام کے ساتھ حاجی صاحب کا لفظ بڑھ جائے گا اور لوگ مجھے حاجی کہیں گے۔

ایک بہت ہی اہم اور ضروری بات جو ہم سے کافی زیادہ لوگ پوچھتے ہیں کہ عورت اپنے محرم کے علاوہ دوسرے شخص کے ساتھ حج کے لئے جاسکتی ہے یا نہیں؟ تو یہ بات ذہن نشین کر لیں کہ عورت پر حج فرض ہونے کے لئے محرم یا شوہر کی معیت ضروری ہے، اگر ان دونوں میں سے کسی ایک کے، عورت کے ساتھ حج پر جانے کے اسباب نہ ہوں تو عورت پر حج فرض نہیں ہوتا، اگرچہ عورت کے پاس اپنے حج کے لئے اخراجات کا انتظام ہو۔ (بدائع: ۱۲۳/۲)

اس لئے عورت محرم یا شوہر کی معیت کے بغیر ہرگز ہرگز سفر حج نہ کرے، ورنہ گنہگار ہوگی، تاہم اس کا حج ہو جائیگا، جب شریعت نے حج فرض نہیں کیا تو خواہ مخواہ گنہگار ہونے کی کیا ضرورت ہے۔

غیر عورت کا محرم بننا

بعض عورتیں محرم کے بغیر حج یا عمرے کا سفر کرتی ہیں اور قانونی تقاضے پورے کرنے کے لئے کسی نامحرم کو اپنا محرم ظاہر کرتی ہیں، ایسا کرنا دوہرا گناہ ہے، ایک شوہر یا محرم کے بغیر سفر کرنا، دوسرے نامحرم کو محرم ظاہر کرنا اور جھوٹ بولنا، پھر اس میں کئی ساری قباحتیں ہیں، پورے سفر میں انہیں

محرموں کی طرح رہنا ہوگا، جگہ جگہ جھوٹ بولنا پڑے گا، آپس میں اختلاف اور بے پردگی ہوگی وغیرہ وغیرہ۔ بعض دیندار لوگ بھی ہمدردی کے جذبے سے نامحرم عورتوں کے محرم بن جاتے ہیں اور حج و عمرہ کے مبارک و مقدس سفر کو خراب کر بیٹھتے ہیں، لہذا کسی مرد کے لئے قطعاً جائز نہیں کہ وہ اپنے آپ کو کسی نامحرم عورت کا محرم ظاہر کرے اور اسکے ساتھ حج و عمرہ کرے۔

عاشقانہ عبادت

محترم حضرات! حج ایک عاشقانہ عبادت اللہ تعالیٰ نے اپنے بندوں پر فرض کی ہے جس کے تقریباً تمام اعمال ظاہراً عقل کے خلاف اور عشق و محبت کے حقیقی مظہر ہیں، بدن پر صرف دو چادریں احرام کی صورت میں جوسلی ہوئی نہ ہوں، پراگندہ بال اور زبان پر رب لایزال کو حاضری کے ترانے

لبیک اللہم لبیک لبیک لا شریک لک لبیک ان الحمد والنعمة لک
والملك لا شریک لک

”حاضر ہوں اے اللہ میں حاضر ہوں، آپ کا کوئی شریک نہیں، میں حاضر ہوں ساری تعریفیں اور سب نعمتیں آپ ہی کے لئے ہیں اور ساری بادشاہی بھی آپ ہی کی اختیار میں ہے آپ کا کوئی شریک نہیں“

[یہ تلبیہ بلند آواز کے ساتھ پڑھنا چاہیے کیونکہ ترمذی شریف میں رسول اللہ صلی اللہ علیہ وسلم کا ارشاد مبارک ہے:

عن خلاد بن السائب عن ابیہ قال قال رسول اللہ صلی اللہ علی سلم
اتانی جبرئیل فامرنی ان امرا صحابی ان یرفعوا اصواتہم بالہلال او
التلبیۃ (رواہ الترمذی)

”خلاد بن سائب اپنے والد سے روایت کرتے ہیں کہ رسول اللہ صلی اللہ علیہ وسلم نے فرمایا کہ میرے پاس جبرئیل آئے اور انہوں نے اللہ تعالیٰ کی طرف سے مجھے حکم پہنچایا کہ میں اپنے ساتھیوں کو حکم دوں کہ تلبیہ بلند آواز سے پڑھیں“ [

اور پھر عرفات کے میدان میں آہ وزاری کے ساتھ اللہ تعالیٰ کے حضور معافی و بخشش و مغفرت کی صدا تیں، اللہ تعالیٰ ہم سب کو بار بار یہ مناظر اور مواقع نصیب فرمائے۔

سفر آخرت کا راہی

بہر حال حج کا سفر کوئی عام سفر نہیں ہوتا بلکہ زندگی کا بہترین، مبارک ترین اور اہم ترین سفر ہے، گویا یہ سفر سفر آخرت کی ایک شکل ہے جس طرح سفر آخرت کا راہی بے سروسامانی اور صرف کفن کے بغیر سسلے ہوئے کپڑے پہن کر اکیلا عازم سفر ہوتا ہے اسی طرح حاجی بھی احرام کی دو چادریں لپیٹ کر سفر کرتا ہے، اسی لئے اس سفر میں وہ ایسے کام سرانجام دے جو ذخیرہ آخرت کا ذریعہ ہوں اور مقصود بھی رضاء خداوندی اور نجات آخرت و حصول جنت ہو، اس لئے حج کے اخراجات کیلئے مال کا حلال و پاک ہونا از حد ضروری ہے، کیونکہ حرام مال کی یہ نحوست اور اثر ہے کہ اسکے استعمال کے بعد کوئی عبادت و دعا قبول نہیں ہوتی، جیسا کہ ارشاد ہے کہ اگر حج کے مصارف مال حرام سے ادا کئے تو ثواب کی بجائے الٹا گناہ کا مرتکب ہوگا اور یہ حج واپس اس کو لوٹا دیا جائے گا، اور اس حاجی کو کہا جائے گا کہ لا لبیک ولا سعیدیک وحجک مردود علیک

”تیرا لبیک لبیک کہنا اور تیرا تکلیف برداشت کرنا قبول نہیں اور تیرا حج تجھی پر لوٹا دیا جائیگا“

حج چونکہ اسلام کا انتہائی اہم اور بنیادی رکن ہے اسلئے جہاں اسکی ادائیگی کی اہمیت و فضیلت ثابت ہے تو وہیں اسکے ترک کرنے اور ادا نہ کے پر سخت سے سخت وعیدیں بھی احادیث و روایات میں وارد ہوئی ہیں۔

چنانچہ ایک حدیث میں آتا ہے رسول اللہؐ نے ارشاد فرمایا کہ: جس شخص کے پاس حج کے سفر کا ضروری سامان ہو اور اس کو سواری (یا سواری کا کرایہ) میسر ہو جو بیت اللہ تک اس کو پہنچا سکے اور پھر (بھی) وہ حج نہ کرے، تو پھر چاہے وہ یہودی ہو کر مرے یا نصرانی ہو کر مرے (اس کیلئے براہم ہے) اور یہ اسلئے ہے کہ اللہ تعالیٰ نے اپنی کتاب میں فرمایا ہے: ”اور لوگوں میں سے جو لوگ اس (بیت اللہ) تک پہنچنے کی استطاعت رکھتے ہوں ان پر اللہ کے لئے اس گھر کا حج کرنا فرض ہے۔ (جامع ترمذی)

ایک اور حدیث میں آتا ہے حضرت ابو امامہؓ سے مروی ہے کہ رسول اللہؐ نے ارشاد فرمایا کہ: جس شخص کے لئے کوئی ظاہری ضرورت حج سے مانع (رکاوٹ ڈالنے والی) نہ ہو، یا کسی ظالم بادشاہ کی طرف سے اسے کوئی روک ٹوک نہ ہو، یا اسے کوئی ایسا مرض لاحق نہ ہو کہ جو اسے حج سے روک سکے اور وہ حج کیے بغیر (اسی) حال میں (مر جائے) تو چاہے یہودی ہو کر مرے یا نصرانی ہو کر مرے۔ (سنن داری، سنن بیہقی)

اللہ تعالیٰ ہم سب کو مال حلال کے ذریعے حج کی سعادتیں بار بار نصیب فرمائے۔ امین

مولانا خالد سیف اللہ رحمانی
ڈائریکٹر فقہ اکیڈمی انڈیا

کیا خبر تھی کہ چلا آئے گا الحاد بھی ساتھ؟

راشد شاذ کی حقیقت پر یہ تحریر

مدارس کے فارغین کو عصری تعلیمی اداروں سے استفادہ کرتے ہوئے عصری علوم کو حاصل کرنا چاہئے یا نہیں؟ اس میں علماء و ارباب دانش کے درمیان فکر و نظر کا اختلاف پایا جاتا ہے، ایک گروہ کا خیال ہے کہ دینی مدارس کے فارغین کو عصری دانش گاہوں میں شریک نہیں ہونا چاہئے، اس کے دو نقصانات ذکر کئے جاتے ہیں، ایک یہ کہ اس سے دینی خدمت کے میدان میں افراد کم ہو جائیں گے اور مدارس کا جو بنیادی مقصد ہے وہی حاصل نہیں ہو سکے گا، دوسرے: جب مدارس کے یہ فارغین عصری درس گاہوں میں جائیں گے تو وہ وہاں کے ماحول سے متاثر ہو جائیں گے، ان کی وضع قطع تبدیل ہو جائے گی اور وہ اصل ڈگر سے ہٹ جائیں گے، یہ دونوں باتیں بے اصل نہیں ہیں؛ لیکن موجودہ حالات میں طلبہ کی اتنی بڑی تعداد مدارس اسلامیہ سے فارغ ہو رہی ہے کہ ان کو جگہ نہیں مل پاتی؛ بلکہ بعض دفعہ تو غول کا غول بڑے شہروں میں ملازمت کی تلاش میں مدرسوں اور مسجدوں کا چکر لگاتا ہوا نظر آتا ہے اور جب جگہ فراہم نہیں ہوتی ہے تو سخت مایوسی کا شکار ہوتا ہے، ان میں سے کچھ تو چھوٹے چھوٹے کاموں میں لگ جاتے ہیں، کچھ ہمت ہار کر بے دلی کے ساتھ کمپیٹیوں کے تحت ایک طرح کی غلامی کی زندگی بسر کرتے ہیں اور کچھ اور جو کسی قدر ذہین و باصلاحیت ہوتے ہیں بے ضرورت مدرسہ کھول کر بیٹھ جاتے ہیں، بچوں کی تعداد اتنی کم ہوتی ہے کہ اگر ایسے دس مدرسوں کو جمع کر دیا جائے تب بھی طلبہ کی مطلوبہ تعداد پوری نہ ہو سکے۔

بلا ضرورت مدارس کا قیام

گذشتہ دنوں مجھے ایک ایسے شہر جانے کا موقع ملا جہاں چھ سات منزلہ بلڈنگ تھی اور اس میں سے ایک ایک منزل میں تین مدرسے قائم تھے، ظاہر ہے کہ کسی واقعی ضرورت کے بغیر قائم ہونے والے یہ مدارس امت پر بوجھ ہیں اور بہت سی دفعہ یہ مدارس کے بارے میں بدگمانی کا سبب بھی بنتے ہیں؛ اس لئے آج سے تیس چالیس سال پہلے تک تو یہ بات کہی جاسکتی تھی کہ اگر مدارس کے فضلا دوسرے کاموں میں

مشغول ہو گئے تو دینی خدمت گزاروں کی کمی ہو جائے گی؛ لیکن اب یہ صورت حال نہیں ہے، رہ گیا دیہاتوں میں معلمین کا دستیاب نہیں ہونا تو یہ علما کی کمی کی وجہ سے نہیں ہے؛ بلکہ اس لئے ہے کہ دیہاتوں میں سہولتوں کے مہیا نہ ہونے، حق الخدمت کے ناقابلِ بیاں حد تک کم ہونے اور خود فضلاء میں داعیانہ جذبہ مفقود ہونے کی وجہ سے علما وہاں جانے کو تیار نہیں ہیں۔

فضلاءِ مدارس کے بارے میں اربابِ مدارس کے لئے لمحہ فکریہ

یہ ایک حقیقت ہے کہ عصری دانش گاہوں میں جانے والے بہت سے فضلاء مدارس اپنی اس پہچان کو قائم نہیں رکھ پاتے، جو مدرسہ کی تعلیم و تربیت کی بنیاد پر انھیں حاصل ہوئی تھی؛ لیکن اس سلسلہ میں خود مدارس کو غور کرنا چاہئے کہ ان کے طریقہ تعلیم و تربیت میں کیا کمی ہے کہ وہ اپنا رنگ دوسروں پر ڈالنے کے بجائے خود دوسروں کے رنگ میں رنگ جاتے ہیں؛ حالاں کہ جو نوجواں دینی جماعتوں اور تحریکوں سے مربوط ہوتے ہیں وہ بہت جلد اپنے فکر و عمل میں اس درجہ پختہ ہو جاتے ہیں کہ ان پر مخالف ماحول کی کوئی آنچ نہیں آتی، دوسرے: اس کا ایک مثبت پہلو یہ ہے کہ عصری تعلیمی اداروں میں بھی ایسے اہل علم کی ضرورت ہے، جو دین سے واقف ہوں، اس کی ضرورت پر انہری سطح سے لے کر یونیورسٹیوں تک ہے، اگر مدارس کے فضلاء کو اس میدان میں خدمت کا موقع مل جائے خواہ سرکاری ادارے ہوں یا پرائیویٹ، تو ان کی تعلیم و تربیت طلبہ پر بہتر اثر ڈالتی ہے۔

ہندوستانی یونیورسٹیوں میں اساتذہ کی فکری و نظریاتی حالت

ہندوستان کی بعض یونیورسٹیوں میں آج سے پچاس سال سے پہلے کمیونسٹ اور بے دین اساتذہ کا غلبہ تھا، اسلامک اسٹڈیز میں ایسے اساتذہ اسلامیات پڑھاتے تھے جو بر ملا قرآن و حدیث کا انکار کرتے تھے اور اسلام کے بارے میں طلبہ کے ذہن میں زہر گھولتے تھے؛ لیکن گذشتہ کم از پچیس سالوں سے یہ صورت حال بدل چکی ہے اور اب عصری جامعات میں مدارس کے علما نمایاں مقام حاصل کر رہے ہیں، یہاں تک کہ بعضوں نے آئی، اے، ایس اور آئی، پی، ایس بننے میں بھی کامیابیاں حاصل کی ہیں، ان میں سے بعض تو اپنی دینی وضع قطع کے ساتھ مخالف ماحول میں خدمت کر رہے ہیں اور بعض وہ ہیں جو اگرچہ اپنی اس روایتی شناخت پر قائم نہیں رہ سکے؛ لیکن کم سے کم ان کی وہ سوچ باقی رہی، جو وہ مدارس سے لے کر گئے تھے، اس کے نتیجے میں الحاد اور بددینی کی فضا دور ہوئی، آج مختلف اقلیتی یونیورسٹیوں میں اس کے مناظر دیکھے جاسکتے ہیں، جو لوگ اتنے کمزور کردار اور کوتاہ فکر کے حامل ہوں کہ عوام کی ناک کی طرح ان کی

شکل بدلتی رہتی ہو، اگر عصری اداروں میں نہ جائیں اور مدرسہ و مسجد کے علاوہ زندگی کے کسی اور شعبہ چلے جائیں، تب بھی ان کا یہی رویہ سامنے آتا ہے۔

فضلائے مدارس کی عصری جامعات سے استفادہ

اس لئے دوسرا نقطہ نظر یہ ہے کہ مدارس کے فضلا کو دینی تعلیم مکمل کرنے کے بعد اپنی سہولت کے لحاظ سے عصری تعلیمی اداروں سے بھی استفادہ کی کوشش کرنی چاہئے، خود تحریک مدارس کے بانی حضرت مولانا محمد قاسم نانوتوی نے سرسید احمد خاں مرحوم کو خط لکھا تھا کہ میں چاہتا ہوں کہ مدرسہ عربیہ دیوبند سے تعلیم حاصل کر کے طلبہ علی گڑھ جائیں نیز آپ نے سرسید احمد خاں کی خواہش پر اپنے داماد عبداللہ انصاری کو شعبہ دینیات کے ذمہ دار کی حیثیت سے وہاں بھیجا تھا؛ اس لئے معتدل رائے یہی ہے کہ جن فارغین مدارس کو فراغت وقت میسر ہو، مالی استطاعت ہو اور مزید حصول علم کی پیاس ہو تو وہ اس نیت سے عصری تعلیمی اداروں سے استفادہ کریں کہ وہ اسے کسب معاش کے ساتھ ساتھ کسب معاد کا اور خدمتِ دنیا کے ساتھ ساتھ خدمتِ دین کا بھی ذریعہ بنائیں گے۔ ادھر کچھ عرصہ سے مدارس کے فضلا مزید حصول تعلیم کے لئے عصری جامعات کا رخ کر رہے ہیں، عام طور پر ان کا داخلہ شعبہ اسلامک اسٹڈیز، شعبہ عربی اور شعبہ اردو میں لیا جاتا ہے اور اپنے سابقہ تعلیمی پس منظر کی وجہ سے وہ ان شعبوں میں امتیازی مقام حاصل کرتے ہیں، بعض اوقات یہ ان کے لئے روزگار کا وسیلہ بھی بن جاتا ہے اور اس سے خود ان کی ذات اور خاندان کو فائدہ پہنچتا ہے؛ لیکن ان کی یہ تعلیمی کاوش اسلام اور مسلمانوں کو کوئی فائدہ نہیں پہنچاتی۔

فضلائے مدارس کا عصری تعلیمی شعبوں سے وابستگی

اگر ان کا داخلہ دوسرے تعلیمی شعبوں جیسے قانون، معاشیات، میڈیا، تاریخ وغیرہ میں ہونے لگے تو اس سے ان کو بھی فائدہ ہوگا اور قوم و ملت کو بھی، وہ ان شعبوں میں اسلام اور مسلمانوں کی ترجمانی کر سکیں گے، جو غلط فہمیاں اسلام کے خلاف پھیلانی جا رہی ہیں، ان کو دور کر سکیں گے اور آئندہ اگر انھیں ان ہی شعبوں میں تدریس کا موقع مل گیا تو وہ ایک بصیرت مند مسلمان قانون دان، مسلمان صحافی اور مسلمان ماہر معاشیات وغیرہ تیار کر سکیں گے، یہ یقیناً ایک بڑا کام ہوگا؛ لیکن یہ فضلا ان شعبوں میں کس طرح داخلہ لیں اور ان نامانوس مضامین کو کیوں کر پڑھیں؟

برج کورس کے مقاصد

اس کے لئے برج کورس کا ایک طریقہ کار سوچا گیا، اب حکومت مختلف اقلیتی یونیورسٹیوں میں ایسے برج کورس کا راستہ کھول رہی ہے؛ تاکہ مدارس کے فضلا کو خصوصی تعلیم و تربیت کے ذریعہ دوسرے

شعبوں میں داخلہ کے لئے تیار کیا جائے اور وہ امتحان پاس کر کے ان شعبوں میں داخل ہوں، یہ ایک بہتر قدم ہے اور اگر اس کا صحیح استعمال ہو تو اس کا اچھے مقاصد کے لئے استعمال کیا جاسکتا ہے۔ چنانچہ ملک کی پہلی اقلیتی یونیورسٹی مسلم یونیورسٹی علی گڑھ (جس کی ایک روشن تاریخ اور تعلیمی خدمت کا زبردست ریکارڈ ہے) نے بجا طور پر برج کورس کے قیام میں پیش قدمی کی اور وہاں مدارس کے فضلا داخلہ لینے لگے، جو لوگ دینی و عصری تعلیم کے امتزاج کے سلسلے میں معتدل فکر رکھتے ہیں اور وسیع افق میں اسلام کی ترجمانی اور نئی نسل کی تربیت اور ذہن سازی کے بارے میں سوچتے ہیں، ان کے لئے یقیناً یہ خبر بڑی خوش آئند تھی؛

راشد شاذ کے تفردات اور شذوذات

لیکن افسوس کہ بقول علامہ اقبالؒ:

خوش تو ہیں ہم بھی جوانوں کی ترقی سے مگر
 لب خنداں سے نکلی جاتی ہے فریاد بھی ساتھ
 میں سمجھتا تھا کہ لائے گی فراغت تعلیم
 کیا خبر تھی کہ چلا آئے گا الحاد بھی ساتھ
 گھر میں پرویز کے شیریں تو ہوئی جلوہ نما
 لے کے آئی ہے مگر تیشہ فرہاد بھی ساتھ

بجائے اس کے کہ دین دار ماہرین فن کے ذریعہ ان فضلا کی تعلیم و تربیت کی جاتی، وہاں ایک ایسے صاحب کو اس کام پر مامور کر دیا گیا جن کا نام شاذ ہے اور جو واقعی اسم با مسمی ہیں، ان کی فکر الف سے ی تک شذوذ، تفرد، توارت سے بغاوت اور سلف صالحین کے مسلمات سے انکار بلکہ ان کی بے توقیری پر مبنی ہے۔

دین کی بنیاد قرآن و سنت

اس کی تفصیل یہ ہے کہ دین کی بنیاد کتاب اللہ اور سنت رسول پر ہے، قرآن مجید متن ہے، جو اللہ تعالیٰ کی طرف سے انسانیت کی ہدایت کے لئے بھیجا گیا ہے اور حدیث پیغمبر کی زبان اور عمل سے قرآن مجید کی تشریح ہے، خود قرآن نے آپ کے شارح قرآن ہونے کی حیثیت کا ذکر کرتے ہوئے فرمایا ہے: ﴿اَنْزَلْنَا اِلَيْكَ الذِّكْرَ لَتُبَيِّنَ لِلنَّاسِ مَا نُزِّلَ اِلَيْهِمْ وَلَعَلَّهُمْ يَتَفَكَّرُوْنَ﴾ (النحل: ۴۴)

وحی متلو اور غیر متلو کی اطاعت لازمی

اور پھر آپ کی یہ تشریحات آپ کی طرف سے نہیں ہیں؛ بلکہ یہ بھی اللہ تعالیٰ ہی کی طرف سے

ہیں؛ کیوں کہ اللہ تعالیٰ نے خود ہی اس کے بیان کی ذمہ داری بھی لی ہے: **ثُمَّ إِنَّ عَلَيْنَا بَيَانَةَ (الْقِيَامَةِ: ۱۹)** تو قرآن ہی کی طرح بیان قرآن یعنی حدیث بھی اللہ ہی کی طرف سے ہے، اسی لئے ارشاد فرمایا گیا: کہ آپ جو کچھ فرماتے ہیں، اپنی طرف سے نہیں فرماتے؛ بلکہ وحی الہی کی بنا پر فرماتے ہیں:

وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ (النجم: ۳-۴)

یہ بات قابل توجہ ہے کہ اللہ تعالیٰ نے یہ نہیں فرمایا کہ آپ جو کچھ تلاوت کرتے ہیں، وہ اللہ کی وحی کی بنا پر، اگر ایسا کہا جاتا تو یہ شبہ ہو سکتا تھا کہ صرف قرآن اللہ کی طرف سے ہے، جس کی تلاوت کی جاتی ہے بلکہ فرمایا گیا کہ آپ جو کچھ بھی بولتے ہیں، یہ سب اللہ کی طرف سے وحی ہے، خواہ اللہ تعالیٰ نے آپ پر الفاظ اتارے ہوں جیسا کہ قرآن مجید ہے، یا اللہ تعالیٰ نے آپ صلی اللہ علیہ وسلم کے سینے پر اپنی مرضیات کا القا کیا ہو اور آپ نے اس کو اپنے الفاظ میں بیان کر دیا ہو، جیسا کہ حدیثیں ہیں؛ اسی لئے حکم ربانی ہوا کہ رسول جو کچھ بھی عطا فرمائیں، اسے قبول کرو اور جن باتوں سے بھی روک دیں، ان سے بچو، خواہ یہ حکم اور ممانعت قرآن کریم مذکور ہو یا نہ ہو:

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا (الحشر: ۷)

قرآن کریم کے احکامات پر رسول اللہ صلی اللہ علیہ وسلم کی وضاحتیں

اس لئے یہ ایک حقیقت ہے کہ قرآن مجید کے بیشتر احکام پر رسول اللہ کی وضاحتوں کو نظر انداز کر کے عمل نہیں کیا جاسکتا۔ آپ صلی اللہ علیہ وسلم نے دین کی وضاحت اپنے قول سے بھی فرمائی ہے اور عمل سے بھی، جن لوگوں نے آپ صلی اللہ علیہ وسلم کے اقوال کو اپنے کانوں سے سنا ہے اور جن باتوں کو سمجھنے میں دشواری ہو سکتی تھی، ان کے بارے میں استفسار کیا ہے، نیز آپ صلی اللہ علیہ وسلم کے ایک ایک عمل کو سر کی آنکھوں سے دیکھا ہے اور آپ کی خاموشی سے کسی قول یا فعل پر آپ کی رضامندی کو محسوس کیا ہے اور پھر قرآن مجید اور رسول اللہ صلی اللہ علیہ وسلم کے فرمودات و معمولات کو لوگوں تک پہنچایا ہے وہ ہیں اصحاب رسول، ان کے ارشادات حدیث کے لئے شرح و وضاحت کا درجہ رکھتے ہیں اور گویا حدیث رسول ہی کا ایک حصہ ہیں؛ اسی لئے آپ صلی اللہ علیہ وسلم نے فرمایا کہ تم لوگ میرے بعد بہت سارا اختلاف دیکھو گے، اس وقت وہ لوگ حق پر ہوں گے، جنہوں نے میرا اور میرے صحابہ کا طریقہ اختیار کیا ہوگا، ما انا علیہ و اصحابی (ترمذی، ابواب الایمان، حدیث: ۲۶۴۱) نیز آپ کا ارشاد ہے کہ تم اس طریقے کو اختیار کرو، جو میرا اور میرے خلفا راشدین کا ہے، علیکم بسنتی وسنة الخلفاء الراشدين (ترمذی، ابواب العلم، حدیث: ۲۶۷۲)

کتاب اللہ، سنت رسول اور اقوال صحابہ لازم و ملزوم

اس طرح کتاب اللہ، سنت رسول اور صحابہ کے وہ اقوال جو صرف ان کے اجتہاد پر مبنی نہ ہوں اور جن میں عقل و قیاس کا دخل نہ ہو، ایک اکائی کا درجہ رکھتے ہیں، ان میں سے ایک پر دوسرے کو چھوڑ کر مکمل عمل ہو نہیں سکتا، نہ قرآن پر پورا پورا عمل کیا جاسکتا ہے، اگر حدیثیں نظر انداز کر دی جائیں، اور نہ منشا نبوی کو پوری طرح سمجھا اور عمل میں لایا جاسکتا ہے، اگر صحابہ کی توضیحات سے صرف نظر کر لیا جائے۔ قرآن و حدیث میں بعض امور کو اس درجہ وضاحت کے ساتھ بیان کیا گیا ہے کہ ان کا ایک ہی معنی متعین ہے، عام طور پر ان کے بارے میں کوئی اختلاف نہیں پایا جاتا

اجماع امت شریعت کی ایک اہم دلیل

لیکن کچھ احکام ایسے الفاظ میں دیئے گئے ہیں، جن میں ایک سے زیادہ معنوں کی گنجائش ہے، ایسے مسائل میں بعض وہ ہیں جن پر خود امت کا اتفاق ہے، اس اتفاق کو اصطلاح میں اجماع کہتے ہیں، یہ بھی شریعت کی ایک اہم دلیل ہے؛ کیونکہ رسول اللہ صلی اللہ علیہ وسلم نے ارشاد فرمایا کہ میری امت کسی غلط بات پر مجتمع نہیں ہو سکتی: لا یجتمع امتی علی ضلالۃ (ترمذی، ابواب الفتن، حدیث: ۲۱۶۷)

اور یہ بات عقل میں بھی آتی ہے کہ کسی بات پر تمام اہل علم کا متفق ہو جانا کسی بنیاد و دلیل کے بغیر نہیں ہو سکتا؛ اس لئے یہ بھی دین میں حجت ہے اور اس سے آیات و احادیث کی غلط معنی آفرینی، دور اذکار تاویل اور ہوا ہوس پر مبنی تشریح کا دروازہ بند ہوتا ہے۔

علم کلام، علم فقہ، علم الاخلاق

کتاب و سنت، آثار صحابہ اور امت کی اجماعی و اتفاقی آرا کو سامنے رکھ کر اور جن آیات و احادیث میں ایک سے زیادہ معنوں کا احتمال تھا، یا رسول اللہ صلی اللہ علیہ وسلم کے مختلف افعال کا موقع و محل واضح نہ ہونے کی وجہ سے بظاہر تعارض تھا، یا ان کا صریحاً کتاب و سنت میں ذکر نہیں ہے اور غور و فکر کی مختلف جہتیں ان کے سلسلہ میں موجود ہیں، ان سب کو سامنے رکھتے ہوئے امت کے معتبر، بالغ نظر، خشیتِ الہی سے مامور مخلص اور دیدہ ور علما نے عام مسلمانوں کی سہولت کے لئے زندگی کا پورا نظام مرتب کیا اور جن مسائل کا تعلق اعتقادات و ایمانیات سے تھا، ان کو علم کلام کا نام دیا گیا اور ان سے شغف رکھنے والے متکلمین کہلائے، اور عملی زندگی کے احکام و قوانین کو فقہ کا نام دیا گیا اور اس کی خدمت کرنے والے فقہا کہلائے، نیز جن لوگوں نے قرآن و حدیث کی اخلاقی تعلیمات اور تزکیہ نفوس سے متعلق امور کو جمع کیا اور ان کو سامنے رکھ کر افراد کی تربیت کی، ان کو صوفیا کہا گیا اور ان کے اس علم کو تصوف کا نام دیا گیا، اس میں شبہ نہیں کہ تصوف میں بعد کے دین نا آشنا لوگوں نے بعض عجبی تصورات و رواجات کو اپنالیا، جو درست

نہیں ہے؛ لیکن بہتر حال وہ اپنی اصل کے اعتبار سے اسلامی اخلاق ہی کی مرتب شکل ہے اور اسی لئے اس کو علم الاخلاق بھی کہتے ہیں؛ لہذا کلام، فقہ اور بدعات و بے جا رسومات سے پاک تصوف دراصل قرآن و حدیث ہی کی عملی صورت گری سے عبارت ہے، یہ ایک ایسی مرتب اور منضبط شکل ہے کہ اس کے ذریعہ دین کے تمام شعبوں پر عمل کرنا آسان ہو جاتا ہے۔

راشد شاذ کا انکار حدیث و اجماع امت

جناب راشد شاذ صاحب بہ مشکل قرآن مجید کے کتاب الہی ہونے کا اقرار کرتے ہیں؛ لیکن حدیث رسول کے منکر ہیں، صحابہ کے اقوال و افعال کی ان کے نزدیک کوئی اہمیت نہیں، امت کے اجماع اور اتفاق کو حجت ماننا ان کے نزدیک ایک غلط مفروضہ ہے اور جب دین کے یہ بنیادی ماخذ ان کی نظر میں غیر معتبر اور ناقابل تسلیم ہیں تو ظاہر ہے کہ علم کلام، فقہ اور تصوف کا ان کے یہاں کیا گذر ہوگا وہ تو ان کی نظر میں دریا برد کر دیئے جانے کے لائق ہے، اس لئے وہ اپنی کتابوں میں قدم قدم پر ایمان و عقیدہ کی تشریح کرنے والے متکلمین، قرآن مجید کی شرح و وضاحت کا فریضہ ادا کرنے والے مفسرین، اجتہاد و استنباط کے ذریعہ عملی زندگی سے متعلق احکام مرتب کرنے والے فقہانیز صوفیا اور سلف صالحین کا استہزا کرتے ہوئے خوب محظوظ ہوتے ہیں، ان کو مطالعہ تاریخ بھی انھیں یہ بتاتا ہے کہ دنیا میں سب سے بری قوم مسلمان ہیں، اس امت کی بد اعمالیاں، بد اطواریاں اور کوتاہیاں ان کی نگاہوں کے سامنے اس طرح ہیں کہ گویا دوپہر کی دھوپ؛ لیکن اس امت کی اخلاقی خوبیاں اور ان کے علمی و فکری کارنامے ان کی نظر میں اتنے کم ہیں کہ دور بین کی آنکھوں سے بھی نظر نہیں آئیں۔

راشد شاذ کا قرآن کی تشریح میں تحریف

یہ جو میں نے عرض کیا کہ وہ قرآن کے کتاب الہی ہونے کا بمشکل اقرار کرتے ہیں، یہ بمشکل کا لفظ بے وجہ نہیں ہے، وہ قرآن مجید کے کتاب الہی ہونے کا اقرار کرنے کے ساتھ ساتھ اس کی تشریح و تفسیر میں ایسی بے جاتاویل و توضیح کی راہ اختیار کرتے ہیں، جو گزشتہ چودہ سال کے عرصہ کے سلف صالحین کی تشریح سے یکساں مختلف ہے، قرآن مجید ابدی کتاب ہے اور قیامت تک کی انسانیت کی ہدایت کیلئے ہے؛ لیکن شاذ صاحب کی خنجر بے داد سے قرآن مجید کی یہ حیثیت بھی محفوظ نہیں رہ سکی اور وہ قرآن کے بعض احکام کو رسول اللہ صلی اللہ علیہ وسلم کے عہد کے لئے مخصوص مانتے ہیں اور چاہتے ہیں کہ اب یہ احکام تبدیل کر دیئے جائیں، جیسے قرآن نے بیٹیوں کے مقابلہ بیٹوں کا حصہ دوہرا رکھا ہے؛ کیوں کہ خاندان کی ساری مالی ذمہ داریاں بیٹیوں پر رکھی گئی ہے اور بیٹیوں کو ان سے فارغ رکھا گیا ہے، شاذ صاحب کا خیال ہے کہ اب دونوں کا حصہ برابر کر دینا چاہئے، گویا قرآن کو بھی وہ اس کے دوام و استمرار اور آفاقیت کے تصور کے

ساتھ نہیں مانتے؛ چوں کہ مسلم سماج میں رہتے ہوئے اور اسلام کا نام پر لے کر قرآن مجید کا سرے سے انکار ممکن نہیں تھا؛ اس لئے انھوں نے بہ تکلف اس کے کتاب الہی ہونے کا اقرار تو کر لیا؛ لیکن یہ بھی ان کے لئے کڑوا گھونٹ ہے جو اتارے حلق سے نہیں اترتا۔

راشد شاذ کی گمراہ کن کتاب

اس سلسلہ میں ان کی کتاب ادارہ زوال امت نہایت گمراہ کن کتاب ہے اور فکری شذوذ و انحراف کی ایک افسوس ناک مثال ہے، جو امت کو الحاد، مذہب پیزاری اور خدا پیزاری کی طرف لے جاتی ہے، افسوس! اور بالائے افسوس یہ بات ہے کہ مسلم یونیورسٹی علی گڑھ نے مدارس اسلامیہ کے برج کورس کیلئے ایسے شخص کو ذمہ دار مقرر کیا ہے، جن کی دینی و عصری تعلیم کے درمیان پل بننے کی امید تو کم ہی ہے؛ لیکن اس بات کا پورا پورا اندیشہ ہے کہ یہ شعبہ اسلامی اقدار اور دینی مسلمات سے انکار کے درمیان ضرور پل بن جائے گا، اور یہ اندیشہ واقعہ کی جو صورت اختیار کر رہا ہے، جیسا کہ اس شعبہ کے فارغین کی تحریری نمونوں سے معلوم ہوتا ہے۔ یونیورسٹی کی ذمہ داری ہے کہ وہ اسلام کے نام پر ایسی اسلام مخالف حرکتوں کو روکے، اور مدارس کا فریضہ ہے وہ اپنے فضلا کو حقیقی صورت حال سمجھائیں، کہیں ایسا نہ ہو کہ وہ سونا سمجھ کر بے قیمت پیتل خرید کر لیں، نیز خود فضلا کو بھی چاہئے کہ وہ ایسی تحریک سے متاثر نہ ہوں،

مولانا آزاد یونیورسٹی کے وائس چانسلر سے اپیل

اس حقیر نے جب اخبار میں دیکھا کہ مولانا آزاد نیشنل اردو یونیورسٹی میں بھی برج کورس شروع ہونے جا رہا ہے تو دل کانپ اٹھا کہ کہیں یہ شاذ صاحب کے ایجنڈے کی توسیع تو نہیں ہے اور میں نے مانو (MANUU) کے محترم وائس چانسلر سے اس موضوع پر گفتگو بھی کی، مجھے بڑی خوشی ہے کہ انھوں نے اس حقیر کے نقطہ نظر کو قبول کیا اور کہا کہ یہاں ہرگز ایسا کچھ نہیں ہوگا، خدا کرے دوسری اقلیتی یونیورسٹیاں میں اس کو پیش نظر رکھیں، اگر ایک شخص شراب کہہ کر شراب پیچے تو ہمیں ایک جمہوری ملک میں اس پر اعتراض کرنے کا حق نہیں ہے؛ لیکن اگر شراب کو شہد کہہ کر بیچا جائے تو سچائی کا اظہار اور حقیقت کی وضاحت ضروری ہے؛ کیوں کہ یہ ایک دھوکہ ہے اور اس بات کی اجازت نہیں دی جاتی کہ کوئی شخص پوری امت کو اپنے دھوکے کا شکار بنادے، اور بالخصوص ایسی صورت میں کہ یہ کسی شخص کے ذاتی افکار کا مسئلہ نہیں رہ گیا ہے؛ بلکہ ایک ایسی دانش گاہ جسے مسلمانوں نے اپنے خون جگر سے پالا ہے، اس کے اقلیتی کردار کو بچاے کیلئے زبردست جدوجہد کی ہے اور آج بھی اس کا یہ کردار داؤ پر لگا ہوا ہے کو ایسے نادرست افکار کے رنگ میں رنگنا ملت اسلامیہ کی گرانقدر کوششوں کے ساتھ بے وفائی ہے، اس پس منظر میں یہ سطور لکھی گئی ہیں، وما ارید الاصلاح واللہ هو المستعان۔ (بشکریہ بصیرت فچرس)

ڈاکٹر ایم اجمل فاروقی*

غیروں کی طرف سے اسلام کی نئی فتنہ انگیز تشریحات

گوئیلا نے تو کہا تھا: جھوٹ کو اتنا بولو کہ وہ سچ محسوس ہونے لگے اسی طرح امریکی پروفیسر اور دفاعی تجزیہ نگار سمویل ہنٹنگٹن (Sammuel Huntington) نے سب سے پہلے جدید تاریخ میں نام نہاد اسلامی دہشت گردی کی اصطلاح گھڑ کر اتنی کثرت سے استعمال کی کہ وہ سازشی اصطلاح اب حقیقت لگنے لگی ہے۔ ملت کے زعماء پریشان ہیں، امام کعبہ، امام و خطیب مسجد منمرہ سے لے کر دنیا بھر کے ائمہ، علماء اور اسلامی دانشوران اپنے تئیں اس داغ کو دھونے کی مسلسل کوشش کر رہے ہیں، اس کو کہتے ہیں کمال ہنر کہ جس طرح تین ٹھگوں نے ایک دیہاتی سے بکری کے بچہ کو ٹھگنے کے لیے ایک سازش رچی، ایک نے بکری کو کتا بتایا، ایک نے گدھا اور ایک نے لومڑی تو بیچارے دیہاتی نے آخر پریشان ہو کر بکری کو تقریباً مفت میں ہی ٹھگوں کو دے دیا۔ وہی حال امت کے علماء اور مخلص؛ مگر ضروری علم اور ایمانی جرأت سے خالی دانشوروں کا ہے کہ اسلام دشمنوں کے مسلسل پروپیگنڈہ سے دباؤ میں آ کر طرح طرح کے فضول، غیر مفید اور مضر ایمان اقدامات کر رہے ہیں۔

اسلام دشمنوں نے روس کے زوال کے بعد ایک دشمن کی تلاش میں اسلام کو موزوں تر پایا، جیسا کہ کلدیپ نیر نے خود اپنی کانوں سنی مارگریٹ تھیچر برطانوی پرائمری سنٹر کے حوالہ سے لکھا ہے کہ ہمارا اگلا دشمن اسلام ہے۔ امت مسلمہ کی سخت جانی اور ایمانی حرارت کا ذائقہ یہ دشمنان اسلام پہلے بھی تاریخ میں چکھ چکے ہیں، اس لیے اس بار پچھلے تمام تجربات کو بروئے کار لاتے ہوئے ایک کثیر جہت حملہ امت مسلمہ پر بولا گیا، جس میں فوج کے ساتھ ساتھ میڈیا، تعلیم، تفریح تمام محاذ ایک ساتھ کھول دیئے گئے۔ آئندہ سطروں میں اس حملہ کے ایک بڑے محاذ مسلمانوں کے اندرونی اختلاف کو شدید ترین بنا کر فروغ دینے پر کیا گیا ہے اور اسی ضمن میں اسلام کی طرح طرح کی تفسیریں ایجاد کی گئی ہیں۔

سیاسی، صوفی، سنی، وہابی، گنگا جمنی، رواداری اور نہ جانے کون کون سے برائے ایجاد کیے گئے ہیں، مقصد یہ ہے کہ اسلام کی جو عام سمجھ پچھلے چودہ سو سالوں سے امت میں اللہ اور رسول صلی اللہ علیہ وسلم کی مکمل اطاعت کے تصور کے تحت موجود ہے، اس کے بجائے انسانی زندگی کو ٹکڑوں میں بانٹ کر غلامی کو بھی ٹکڑوں میں بانٹ دیا گیا۔ مسجد اور قبرستان میں غلامی کسی اور کی، بازار میں کسی اور کی، عدالت میں کسی اور کی اور پارلیمنٹ میں کسی اور کی۔

ایک طرف سے ملت اسلامیہ کو عسکری (ملٹری)، تہذیبی، علمی، میڈیائی یلغار پر رکھا گیا، فوجوں کو مسلم ممالک میں تعینات کرانے کی سازش (کویت، عراق، افغانستان، الجزائر، مصر) کی گئی، دوسری طرف اس یلغار اور وسائل کی لوٹ مار اور اپنی موجودگی کو مستقل بنانے کے لیے ذہنوں کو پراگندہ اور منتشر کرنے کی مہم بھی بڑے پیمانہ پر چھیڑی گئی، جس کو دماغ و اذہان کی جنگ کہا گیا۔ اس جنگ کے تحت قرآن کی بنیادی تعلیمات میں ہی من مانی، ہیر پھیر کر دی گئی اور اسلام کا وہ برائے پیش کیا جا رہا ہے، جو اللہ کے باغیوں، ظالموں، انسانوں کو اپنا غلام بنانے والوں، سودی نظام کی پرورش کرنے والوں اور زنا و بے حیائی کو فروغ دینے والوں کے آگے سر جھکائے ہاتھ باندھے کھڑا رہے اور اسی برائے کو آج مختلف حیلوں، بہانوں سے امت میں رائج کرنے کی سازش رچی جا رہی ہے۔ حالات کا دباؤ اتنا زبردست ہے کہ ملت کے علماء و ائمہ کی خاصی بڑی موثر تعداد بھی مرعوب ہو کر اسی راہ فرار یا بقا کی طرف بھاگ رہی ہے، جدھر اسلام دشمن شکاریوں نے ہانک کر راستہ خالی چھوڑا ہوا ہے۔ یورپی ممالک میں جرمنی میں چار ایسے مراکز قائم کیے گئے ہیں، جہاں اسلامیات کے اساتذہ اور ائمہ کی تعلیم و تربیت کا اہتمام کیا جا رہا ہے، اور کیا سکھایا جاتا ہے، اس کا ایک نمونہ حاضر ہے۔

ایک مرکز کے ذمہ دار 42 سال کے مہندس خورشید بتاتے ہیں کہ انسان کو مذہب سمجھنے کیلئے اپنی عقل استعمال کرنی چاہیے، دینیات کا کام عقلی بنیادوں پر مذہب کی بنیاد کو واضح کرنا ہے، یہاں معاملہ سوچے سمجھے بغیر کسی چیز کو یہ کہہ کر قبول کر لینے کا نہیں ہے کہ میں تو ایسے ہی کروں گا؛ کیوں کہ کتابوں میں ایسا ہی لکھا ہے۔ دیکھنا یہ ہے کہ وہاں کوئی چیز کیوں لکھی ہے؟ خدا انسان سے کیا چاہتا ہے؟ زندگی کے ساتھ مذہب کا تعلق کیا ہے؟ (یعنی ایمان بالغیب اور کتاب کسوٹی نہیں ہے؛ بلکہ عقل کسوٹی ہوگی، اسکے آگے کیا ہوگا سب کو معلوم ہے) اس پروگرام پر جرمن حکومت 20 ملین یورو خرچ کر رہی ہے۔ ان مراکز کے نصاب کے بنانے میں وہاں کی اسلامی تنظیموں کا کوئی تعاون نہیں لیا گیا ہے؛ جبکہ مسیحیوں کیلئے ایسے پروگرام کے نصاب کی تیاری میں کلیسائی تنظیموں سے مشورے لیے جاتے ہیں۔ (عزیز الہند، دہلی ۲۰۱۳ء/۱۲/۲)

برطانیہ میں افغانستان میں جنگ لڑ چکے لی رگی کے قتل کے بعد کیمرون بہت طیش میں ہیں۔ ہاں انھیں اس وقت طیش نہیں آتا جب ان کے فوجی لوگوں کو قتل کر کے ان کے سروں پر پیشاب کرنے کی فلم بنا کر انٹرنیٹ پر لگا دیتے ہیں اور نہ تب طیش آتا ہے جب ان کے فوجی بے قصور افغانوں کو شہید کر کے ان کے جسم کے اعضا: انگلیاں وغیرہ بطور یادگار ساتھ لے جاتے ہیں۔ انھوں نے بھی مساجد، مدارس اور اسلامک کمیونٹی سنٹرز کی قطمیر کا بیڑہ اٹھایا ہے۔ ان مقامات کو سڑاند کا مرکز بتایا ہے اور ان مراکز پر زبردست دباؤ کے حربہ اپنائے جا رہے ہیں ائمہ اور مقررین کو ڈرا دھمکا کر حقائق سے روشناس کرانے اور حق کی تبلیغ سے دور رکھنے کی پالیسی بنائی گئی ہے۔

لی رگی کے قتل کے بعد قائم کی گئی ٹاسک فورس نے جو سفارشات کی ہیں، اس میں یہ سب رہنما خطوط شامل ہیں یعنی ہر جگہ اپنی جارحانہ، ظالمانہ، اسلام دشمنانہ رویہ پر نظر ثانی کرنے کے بجائے اسکے رد عمل کو اسلام سے جوڑ کر اسلام کی اصطلاح کی آڑ میں ملت میں فکری گمراہی کو پروان چڑھانے کا ماسٹر پلان تیار ہو گیا ہے (تخصیص: عزیز الہند ۲۰۱۳/۱۲/۸)

وطن عزیز ہندوستان میں اسرائیلی خفیہ ایجنسیوں کے ذریعہ مسلمانوں میں انتشار پھیلانے کا کام زوروں پر چل رہا ہے۔ ایک تنظیم کو اس معاملہ میں کافی متحرک کیا گیا ہے جو کہ ہندوستان کی تمام مسلم نمائندہ تنظیموں کے عہدیداروں کو وہابی بتا کر انتہائی سازشی انداز میں مسائل کا ٹھیکرا غیر ملکی حکومت کے سر پھوڑنا چاہتی ہے۔ تنظیم ملکی وسائل میں حصہ داری لینے کی بات کرتی ہے؛ مگر مثال دیتی ہے پرسنل لا بورڈ، وقف بورڈ، حج کمیٹیوں کی؛ حالانکہ یہ تو قوم کی دولت اور قوم کی امانت ہے، جو حکومت کی سرپرستی میں برباد کی جا رہی ہے۔ ہر حکومت بلا استثناء اپنے عہدیداروں کو حکومتی ریوٹیاں بانٹنے کے بجائے یہ مردوں کی ہڈیاں اور حاجیوں کی گاڑھی کمائی کا پیسہ دیدتی ہیں کہ انھیں میں سے تیل نکال لو۔ کیا مایاوتی جی کی حکومت میں وقف کے ذمہ دار بھی وہابی تھے؟ انھوں نے کیا ترقیاتی کام وقف کیلئے کیے تھے؟ ایک بیان میں عہدیدار فرماتے ہیں: کچھ غیر ملکی امداد یافتہ افراد اور ادارے ٹوپی اور داڑھی کی چلمن (سنت رسول کو چلمن بتانے کی جسارت؟) سے ہمارے ملک کی سالمیت پر حملہ آور ہو کر اس کی تمدنی اور تہذیبی یکجہتی اور امن و آشتی میں نقب زنی کر کے ماحول کشیدہ کرنے کے لیے کوشاں ہیں۔ ملک کی جتنی بھی وقف املاک ہیں، وہ سب سنی صوفی مسلمانوں کے ذریعہ وقف کی گئی ہیں، باقی اسلام ماننے کا دعویٰ کرنے والے تمام فرقہ ایصال ثواب کے مخالف ہیں؛ مگر افسوس کی بات یہ ہے کہ سنی صوفی مسلمانوں کو نظر انداز کر کے ریاستی اور مرکزی سرکاروں نے مسلم وقف سے متعلق معاملات کو ان افراد و تنظیموں کو سونپ دیا ہے جو 80% سنی صوفی مسلمانوں کی

نمائندگی نہیں کرتے۔ (حالات وطن دہلی ۲۰۱۳/۱۱/۲۵)

کیا یہ پراسرار امر نہیں ہے کہ ہندوستان میں مسلمانوں کے مسائل کا ٹھیکرا ایک غیر ملکی حکومت کے سر پھوڑا جائے؟ کیا وقف بورڈ اور حج کمیٹیوں میں نام نہاد صوفی سنی کہلانے والے عناصر کی تقرری سے مسلمانوں کے تحفظ، بے روزگاری، تعلیم کی کمی، تہذیبی یلغار کا مسئلہ حل ہو جائے گا؟ ان تمام مسائل کے لیے غیر ملکی حکومت کیسے ذمہ دار ہو گئی؟ غالباً اس سازشی گروہ کو معلوم نہیں کہ جس وقت بابری مسجد شہید کی گئی اس وقت دہلی کی حکومت کے سب سے قریبی مشیر بھی صوفی سنی علما تھے؟ اس وقت مرکز میں وزیر بھی اسی فکر کے تھے اور آج بھی محترم کے رحمن خاں، محترم غلام نبی آزاد، محترم احمد پٹیل سب کے سب طاقت ور ترین سیاسی لوگ کس ذہن کے ہیں؟ مولانا توقیر رضا خاں صاحب کس فکر کے حامل ہیں؟ کیا یہ سب وہابی ذہن کے ہیں؟ مگر اس کا ہندوستانی مسلمانوں کے وسائل کی حصہ داری میں کمی سے کیا تعلق ہے؟ ایک اہم بات یہ ہے کہ ان صوفی اور سنی زعماء کو امریکہ، یورپ، اسرائیل اور اس کے اسلام دشمن کارنامہ اور ہندوستان کے حالات؛ بلکہ ہر مسلم ملک کے معاملات میں دخل دینے پر کوئی اعتراض نہیں۔ یہ ممالک اپنے یہاں اللہ کے پیارے رسول حضرت محمد صلی اللہ علیہ وسلم کے کارٹون اور فلم بنانے والوں پر اور بابری مسجد شہید کرنے والوں کے عقیدہ پر حملہ نہیں کرتے۔

ان حالات میں ضروری ہے کہ اللہ اور رسول صلی اللہ علیہ وسلم سے تعلق مضبوط کر کے ملت کو فکری اور عقیدہ کے انتشار سے محفوظ رکھنے کی ہم چلائی جائے، نہ کہ ملت کو ٹکڑے ٹکڑے کرنے والوں کی مدد کر کے اللہ اور رسول صلی اللہ علیہ وسلم کے غضب کو دعوت دی جائے!

اسلام کا نظام اکل و شرب و فلسفہ حلال و حرام

افادات: حضرت مولانا سمیع الحق صاحب مدظلہ

امام ترمذی کی جامع السنن یعنی ترمذی شریف کے ابواب الاطعمۃ والاشربۃ کی نہایت موثر، دلنشین شرح، جدید عصری معلومات کی روشنی میں اسلام کے نظام اکل و شرب کے منفرد خصوصیات اور اسلام کے فلسفہ حلال و حرام پر اچھوتے انداز میں بحث۔

صفحات: ۲۵۰ ☆☆☆ ضبط و ترتیب: مولانا مفتی مختار اللہ حقانی

ناشر: مؤتمر المصنفین جامعہ دارالعلوم حقانیہ اکوڑہ خٹک

مفتی ذاکر حسن نعمانی

استاذ حدیث و تخصص جامعہ عثمانیہ پشاور

سیکولرازم کی ایک جھلک

سیکولرازم کا معنی ہے دنیویت، جس کا اثر ہے لادینیت، دینی احکام سے آزاد آدمی کو سیکولر (Secular) کہتے ہیں۔ اس دور کا سب سے بڑا اور خطرناک فتنہ سیکولرازم ہے کیونکہ اس کا آخری نتیجہ مذہب سے مکمل آزادی اور بے زاری ہے۔ سیکولرازم کوئی ایسا مذہب اور مسلک نہیں کہ جو کوئی اس سے متاثر ہو جائے، تو یکدم کافر بن جائے، بلکہ اس کے بے شمار درجے ہیں۔ مسلمان رہتے ہوئے بھی آدمی سیکولرازم کا شکار ہو سکتا ہے۔

موجودہ دور میں مسلمانوں کی اکثریت سیکولرازم سے کسی نہ کسی درجہ میں متاثر ہے، بلکہ مبتلا ہے۔ شاہ ولی اللہ رحمہ اللہ نے سیکولرازم کو ایک اور انداز میں بیان کیا ہے۔ فرماتے ہیں کہ انسان کو آخرت کی سعادت سے محروم کرنے والے تین حجاب ہیں ان میں سے ایک حجاب (پردہ) حجاب الدنیا ہے، یعنی دنیا کی محبت کی وجہ سے اس میں جب آدمی گھس جاتا ہے تو آخرت آنکھوں سے اوجھل ہو جاتی ہے، انسان آخرت سے غافل ہو جاتا ہے۔ شاہ صاحب فرماتے ہیں کہ حجاب دنیا میں بڑے بڑے عقل مند چھپتے ہیں، کامل عقل والے بیدار لوگ ہوتے ہیں، ہر وقت طبیعت کے تقاضوں میں مبتلا نہیں رہتے وہ فرصت کے کچھ لحاظ نکال لیتے ہیں جن میں نفس کے تقاضے ختم جاتے ہیں۔ ان کے دل میں نفسانی تقاضوں کے علاوہ دوسری چیزوں کی گنجائش نکل آتی ہے، ان کے دل میں قوت عاقلہ اور قوت عاملہ کے مناسب حال علوم و کمالات کی تحصیل کا شوق بھی انگڑائیاں لیتا ہے اور وہ اس کو ضروری سمجھتے ہیں، مگر یہ لوگ جب بصیرت کی آنکھ کھولتے اور ہوش سنبھالتے ہیں تو سب سے پہلے ان کی نگاہ ماحول پر پڑتی ہے وہ دیکھتے ہیں کہ لوگوں کے پاس شاندار کوٹھیاں ہیں، بہترین کاروبار ہیں، خوبصورت بیویاں اور خوش رگل اولاد ہے، شاندار پوشاک اور لباس ہے، عیش و عشرت کی زندگی گزارتے ہیں، اور فصاحتوں اور صنعت و حرفت میں مقابلہ بازیاں کرتے ہیں، تو یہ چیزیں اسکو بے حد پسند آ جاتی ہیں اور وہ اس کے دلدادہ ہو جاتے ہیں اور عزم و ہمت اور کامل توجہ سے وہ دنیا کی طرف متوجہ ہو جاتے ہیں اور اپنی قوم کیساتھ دنیا کی دوڑ میں شریک ہو جاتے ہیں، یہ حجاب دنیا ہے (رحمۃ اللہ الواسعہ)

سیکولرازم (دنیویت) کے اس خطرناک فتنے سے قرآن وحدیث نے بڑے واضح انداز سے آگاہ کیا ہے صرف دو آیات پر اکتفا کرتا ہوں، ارشاد باری تعالیٰ ہے:

لَا يَغُرُّكَ تَقَلُّبُ الَّذِينَ كَفَرُوا فِي الْبِلَادِ ۝ مَتَاعٌ قَلِيلٌ ثُمَّ مَا لَهُمْ جَهَنَّمَ
وَيُسَّسَ الْمِهَادُ (ال عمران: ۱۹۷، ۱۹۸)

(اے طالب حق!) تجھ کو ان کافروں کا (حظوظ دنیا کے لیے) شہروں میں چلنا پھرنا مغالطہ میں نہ ڈال دے (کہ اس حالت کی کچھ وقعت کرنے لگے یہ) چند روزہ بہار ہے) کیونکہ مرتے ہی اس کا نام و نشان بھی نہ رہے گا، پھر (انجام یہ ہوگا کہ) ان کا ٹھکانہ (ہمیشہ کے لیے) دوزخ ہوگا اور وہ برا ہی آرام گاہ ہے۔ (بیان القرآن)

اس آیت کا حاصل یہ ہے کہ کفار کے اس عیش و آرام کی طرف حرصاً (لاالچ) حزناً (رنج و غم) یا غیظاً (غصہ) التفات نہ کرو، کیونکہ ان کا انجام ہمیشہ جہنم ہے، اللہ تعالیٰ کا ایک اور ارشاد ہے:

وَمَا الْحَيٰوةُ الدُّنْيَا اِلَّا مَتَاعُ الْغُرُوْرُ (ال عمران: ۱۸۵)

اور دنیوی زندگی تو کچھ بھی نہیں صرف (ایسی چیز ہے جیسے) دھوکہ کا سودا (ہوتا) ہے۔ جس کی ظاہری آب و تاب کو دیکھ کر خریدار پھنس جاتا ہے، بعد چندے اس کی قلعی کھل جاتی ہے۔ اسی طرح دنیا کی چمک دھمک سے دھوکہ کھا کر آخرت سے غافل نہیں ہونا چاہیے۔ (بیان القرآن)

دنیا برائے آخرت

دنیا ہماری ضرورت ہے، اس کے بغیر جینا مشکل ہے، اس کی ہر شے آخرت کیلئے معاون ہے، دنیا کی ہر چیز سے آخرت کا تعاون حاصل کرنا چاہیے، لیکن سیکولرازم والوں نے دنیا کو مقصود بنا لیا ہے، یعنی دنیا برائے دنیا حالانکہ دنیا برائے آخرت تھی۔

سیکولرازم کے اثرات

ہماری انفرادی اور اجتماعی سوچ و فکر اور زندگی روز بروز سیکولر ہوتی چلی جا رہی ہے۔

(۱) نئی نئی بستیاں بہترین نقشوں کے ساتھ بن رہی ہیں، لیکن سڑکوں اور گھروں کے نقشے قبلہ رخ نہیں ہوتے، کیونکہ ماسٹر پلان میں قبلہ کی رعایت نہیں ہوتی، گھروں میں نماز پڑھنے کے لیے قبلہ کا صحیح رخ متعین کرنا مشکل ہوتا ہے۔ مسجد سے باہر جو لوگ کھلے پارک، چمن یا کسی سڑک کے کنارے پر نماز پڑھتے ہیں تو انکو قبلہ معلوم نہیں ہوتا۔ نہ ان کیلئے کوئی قبلہ درست کر

سکتا ہے، سب اپنے اندازے سے قبلہ رخ ہو کر نماز پڑھتے ہیں، ایسی قبلہ سٹی بنانے میں کیا مشکل ہے۔ مشکلات یا حرج نہیں صرف سوچ دینی نہیں، بلکہ دنیوی (سیکولر) سوچ ہے۔

(۲) لوگ بڑے بڑے گھر بناتے ہیں، جن میں معاشرتی تمام ضروریات کی رعایت ہوتی ہے، لیکن گھر میں قبلہ رخ مصلیٰ نہیں بناتے۔ وضو اور استنجا کے لیے جگہ نہیں بناتے، مرکب بیت الخلاء بناتے ہیں، پاخانہ، غسل خانہ اور وضو خانہ ایک ہی ہوتا ہے، اور پھر واش بیسن کے سامنے کھڑے ہو کر وضو کرتے ہیں، استنجا، وضو، غسل اور پاخانہ میں اسلامی آداب کی رعایت مشکل ہوتی ہے، تمام مسلمانوں کو چاہیے اور خاص کر جو بڑی بڑی کوٹھیاں بناتے ہیں انہیں چاہیے کہ نقشوں میں اسلامی سوچ کو شامل کریں۔

(۳) اکثر سرکاری تعمیرات میں مساجد کا تصور نہیں، الگ مسجد نہیں بناتے، اسی تعمیر میں کسی کمرہ کو مصلیٰ بنادیتے ہیں جو قبلہ رخ بھی نہیں ہوتا، اس لیے کہ آبادی قبلہ رخ نہیں ہوتی تو اس کمرے میں ٹیڑھی ٹیڑھی صفیں بچھا دی جاتی ہیں، ان تمام تعمیرات میں مسجد کو ضرورت ہی نہیں سمجھتے، اس لیے کہ سوچ اسلامی نہیں بلکہ سیکولر ہے، مسجد کا اضافی خرچہ کون برداشت کرے، مسجد کے لیے فنڈ مختص نہیں کرتے۔

(۴) ریل گاڑی میں نماز اور وضو کی پوری سہولت نہیں ہوتی، کوئی سیٹ پر بیٹھ کر نماز پڑھتا ہے، کوئی تیمم کرتا ہے وہ بھی اس چادر پر جس میں گرد کا نام و نشان بھی نہیں ہوتا۔ حکومت کو چاہیے کہ ریل میں نماز کی پوری سہولت مہیا کرے، نماز کے اوقات سے مقامی وقت کے لحاظ سے لوگوں کو آگاہ کرنا۔ قبلہ کی تعیین میں مسافروں کا تعاون کرنا چاہیے۔ سنا ہے کہ اب بعض ریل گاڑیوں میں یہ سہولت موجود ہے۔ ریل اور اس کا نظام انگریزوں کا بنایا ہوا ہے، جب ملک اسلامی ہے تو سوچ بھی ہر چیز میں اسلامی ہونی چاہیے، غیر اسلامی ممالک میں بھی سوچ اسلامی ہو، سیکولر نہ ہو تو کام چل جاتا ہے۔

(۵) بعض ہوائی جہازوں میں اب نماز کی سہولت موجود ہے لیکن بعض میں اب بھی نہیں۔ بیت الخلائیں انتہائی تنگ ہوتی ہیں، وضو اور پاخانہ انتہائی مشکل ہوتا ہے، انگش اسٹائل پاخانہ ہوتا ہے، پھر اس کے استعمال کا طریقہ بھی اکثر مسافر نہیں جانتے، ہوائی کمپنیوں کو چاہیے کہ ہوائی جہاز ڈیمانڈ کے ساتھ ایسے بنائیں جن میں اسلامی اور مذہبی ضروریات کی رعایت ہوتا کہ نماز، وضو آسانی سے ہو سکے۔ پاخانہ میں اسلامی آداب کی رعایت ہو۔ حال ہی میں شاہین ایئر لائن میں

عمرہ کا سفر ہوا۔ واپسی پر ایک صاحب نے ہوائی جہاز میں صبح کی آذان دی۔ عملہ کا ایک فرد آیا اس نے مؤذن کو مہذب انداز میں منع کیا، آپ نے ایسا کیوں کیا، ہوائی جہاز کے لاؤڈ اسپیکر میں اعلان ہوا کہ بیت الخلاء میں وضو نہیں کرنا، تمام مسافر نماز تیمم کے ساتھ اپنی اپنی سیٹوں پر بیٹھ کر پڑھو۔ عملہ والوں کو ان مسائل کا علم ہی نہیں تھا کہ تیمم کیسے کریں، بیٹھ کر نماز کیسے پڑھیں، بغیر قبلہ کے تعین کے نماز کیسے ہوتی ہے، بہر حال میں نے عملہ کے اس فرد کے ساتھ دینی حوالہ سے کچھ باتیں کیں، وہ نہیں مانا اور کہنے لگا، یہ ہماری کمپنی کی پالیسی کے خلاف ہے، جب کھانا کھلانے کا وقت آیا تو میں نے انکار کر دیا کہ جس جہاز میں نماز کی سہولت نہیں میں ان کا کھانا نہیں کھاتا اور عملہ کے اس فرد سے کہا کہ آپ کی ایئر لائن میں ان شاء اللہ آئندہ سفر نہیں کروں گا۔ لوگوں کو بھی منع کروں گا اور آپ کے خلاف اخبارات اور دینی رسائل میں مضمون بھی لکھوں گا۔

تھوڑی دیر بعد عملہ کا وہ فرد میرے پاس آیا اور مجھے اپنے ساتھ لے گیا کہا کہ بیت الخلاء میں وضو کر کے اعضاء خشک کر لیں تاکہ کسی کو پتہ نہ چلے، باہر میرا انتظار کرتا رہا۔ پھر مجھے اپنے ساتھ لے گیا اور قبلہ رخ جائے نماز بچھائی اور کہا کہ صبح کا وقت ہو چکا ہے نماز پڑھ لو۔ صرف میں نے اسلامی احکامات کی رعایت کے ساتھ نماز پڑھی۔ پھر ایک کپ کالی چائے پی لی۔ میں نے اس سے کہا کہ آپ کو چاہیے کہ نماز کا مقامی وقت، قبلہ کا تعین، نماز اور وضو کی سہولت لوگوں کو مہیا کریں، یہ اسلامی ملک ہے اور مسافر مسلمان ہیں، نیکی کے کام میں تعاون کرو، آپ الٹا مسلمانوں کی حوصلہ شکنی کرتے ہیں۔ بعض مسافر بھی عملہ کے اس فرد کے ہم خیال بن کر تائید کرنے لگے ان کو تو میں نے سمجھا کر بٹھا دیا۔ بہر حال یہ سب کچھ غیر اسلامی اور سیکولر سوچ کا نتیجہ ہے۔

(۶) اب آئیے ذرا مسلم ممالک کی سوچ کی طرف، کفار کی طرح ان کی مجموعی سوچ بھی سیکولر ہے۔ پورا بجٹ دنیاوی امور کے لیے مختص ہوتا ہے، حالانکہ فنڈ کا کچھ حصہ بقدر ضرورت ضروری دینی امور کیلئے مختص ہونا چاہیے۔ عجیب بات ہے، ملک اسلامی ہے، سربراہ مسلمان ہوتا ہے، اداروں کے چلانے والے مسلمان ہوتے ہیں لیکن سوچ اور سب کام سیکولر ہوتے ہیں، ان حضرات نے تعلیم بھی سیکولر اداروں میں حاصل کی ہوتی ہے۔

ممکن ہے کسی کے ذہن میں سوال ہو کہ ہمارے تعلیمی ادارے کیوں سیکولر ہیں، اس کا جواب یہ ہے کہ ہمارے نصاب تعلیم میں دینی تعلیم و تربیت کا بہت بڑا فقدان ہے۔ پڑھانے والوں کی سوچ مکمل اسلامی نہیں ہوتی، وہ سمجھتا ہے کہ میں صرف فن پڑھاتا ہوں، حالانکہ ہر قسم کی فنی تعلیم کے ساتھ

اسلامی تعلیم و تربیت خاص کر اخلاق کے حوالہ سے ضروری ہے۔ ان اداروں سے فارغ التحصیل جب کسی عہدہ پر فائز ہو کر کام کرتا ہے تو تمام کاموں میں اسلامی امور کی رعایت نہیں کرتا۔ اس کا خیال ہوتا ہے کہ شاید اسلامی رہنمائی کا تعلق صرف عبادات کے ساتھ ہے، تجارت، حکومت، سیاست اور عدالت سے کوئی تعلق نہیں۔ یہی وجہ ہے کہ مذکورہ ادارے سیکولر بن گئے ہیں۔ ان اداروں میں جب کوئی اسلامائزیشن کا نام لیتا ہے تو ان کے اوسان خطا ہو جاتے ہیں کہ یہ کہاں کی مصیبت آگئی۔ حالانکہ اسلامی امور کی جہاں بھی رعایت رکھی جائے وہاں راحت ہی راحت ہوتی ہے۔ سیکولرازم کی وجہ سے لوگ مال و جاہ کے مرض میں مبتلا ہو گئے ہیں، ہمارے ملک کا ایک لیڈر جو مستقبل میں وزیر اعظم بننے کے خواب دیکھتا ہے کہتا ہے کہ الحمد للہ میں آزاد مسلمان ہوں حالانکہ مسلمان قیدی کی طرح اسلامی احکامات کا پابند ہے آزادی اور پابندی میں تو تضاد ہے۔

سیکولر سوچ سے بچنے کیلئے ہر بچے کو اقبال سمجھ کر ابتداء سے کسی مولوی میر حسن کے حوالہ کرنا چاہیے، علامہ اقبال کفار کی اعلیٰ یونیورسٹیوں کا اعلیٰ تعلیم یافتہ تھا، لیکن سیکولر نہیں تھا، وجہ یہ ہے کہ ابتداء سے اسکو مولوی میر حسن جیسا عالم ملا تھا جس سے اقبال متاثر تھا اور اسی کا تذکرہ ہر جگہ کیا کرتا تھا۔

شاہ ولی اللہ کے نزدیک سیکولرازم سے بچنے کا طریقہ

فرماتے ہیں کہ تمام دنیوی معاملات کے ساتھ ذکر الہی شامل کر دیا جائے یا باقاعدہ دعائیں یاد کرائی جائیں کہ صبح و شام میں، کھانے سے پہلے، اور بعد میں، بیت الخلاء جاتے وقت اور نکلتے وقت، گھر میں داخل ہوتے وقت اور نکلتے وقت، سوتے اور جاگتے وقت یہ دعائیں پڑھائی جائیں۔ معاملات کے لیے شرعی حدود و قیود کی پابندی کرائی جائے یعنی جائز و ناجائز کا خیال رکھا جائے، اس طرح دنیا کی ہر چیز عبادت بن جائیگی، اللہ تعالیٰ کو کسی وقت بھی نہیں بھولے گا، اور دنیا میں انہماک کی برائیوں سے بچ جائیگا۔

دوسرا طریقہ

لوگ رضامند ہوں یا نہ ہوں تمام عبادات کو ضروری قرار دیا جائے، ان کے ترک پر ملامت اور سزا کا کوئی مناسب قانون بنایا جائے، ان تدبیروں سے دنیویت (سیکولرازم) کی برائی اور اثرات ختم ہو جائیں گے، اس طرح دنیا، دنیا نہیں رہے گی، بلکہ دین بن جائیگی، مسلمان کی ایسی زندگی کفار کو متاثر کریگی۔ ان کے دلوں میں اسلام کی حقانیت اور عظمت پیدا ہوگی۔ یا بے الفاظ دیگر ایسا مسلمان حال و کردار کا مبلغ بن جائے گا صرف قال اور گفتار کا مسلمان اور مبلغ نہیں رہے گا۔

حافظ مولانا شجاع الدین *

فقہ اسلامی کے بنیادی مآخذ

شریعت:

لغت کے اعتبار سے شریعت کا معنی مذہب یا سیدھا راستہ ہے ^(۱) اصطلاح میں اس کا مطلب ہے دین کے وہ مختلف احکام جو اللہ تعالیٰ نے بندوں کیلئے معین فرمائے ہیں ^(۲) ایک مکمل ضابطہ حیات ہونے کے ناطے سے شریعت کے احکام کو تین اقسام پر تقسیم کیا جاسکتا ہے۔

(الف) وہ احکام جن کا تعلق عقائد سے ہیں۔

(ب) وہ احکام جن کا تعلق اخلاقیات سے ہیں۔

(ج) وہ احکام جن کا تعلق انسان کے افعال اور اقوال سے ہیں۔

درج بالا تین اقسام میں آخری قسم کو بعد ازاں فقہ کا نام دیا گیا، ذیل میں شریعت کے اس جزء پر اختصار کے ساتھ بحث کیا گیا ہے۔

فقہ

لغت میں کسی شے کے بارے میں جاننے اور سمجھنے کا نام فقہ ہے ^(۳)۔ ابتداء میں شرعاً فقہ کا اطلاق شریعت کے تمام احکامات پر ہوتا تھا۔ لیکن بعد ازاں فقہ کا اطلاق مکلفین کے اعمال سے متعلق احکامات پر وجوب، حرمت، اباحت، کراہیت، کسی عقد کا صحیح یا فاسد ہونا وغیرہ ہوا ^(۴) مختصر یہ کہ شریعت کا دائرہ کار وسیع تر اور فقہ اسکی ایک ذیلی قسم ہے، جس طرح شریعت کی بنیاد قرآن و سنت پر ہے اسی طرح فقہ اسلامی کی بنیاد بھی قرآن و سنت پر ہے، اسی طرح فقہ اسلامی قرآن و سنت کے بعد اجماع قیاس پر مبنی ہے۔

اگر یہ مآخذ نہ ہو تو ایک فقیہ کیلئے شرعی احکام کا استنباط ناممکن ہو جائے گا یہاں یہ بات بیان کرنے کی از حد ضرورت ہے کہ فقہی احکام کی دو قسمیں ہیں:

پہلی قسم

وہ احکام جن میں رائے اور اجتہاد کی گنجائش بہت ہی کم یا بالکل نہیں ہوتی ہے مثلاً نماز کا وجوب، زنا کی حرمت وغیرہ یہ خدائی قوانین ہوتے ہیں لہذا اسکی مخالفت کی کوئی گنجائش ہی نہیں ہے۔

دوسری قسم

وہ احکام جن میں اجتہاد کا زیادہ دخل ہوتا ہے جن کے متعلق اصول یہ ہے کہ قوی کے مقابلے میں قوی تر دلیل آجائے تو پہلے حکم کی مخالفت کی گنجائش ہوتی ہے۔ لیکن اس شرط کے ساتھ کہ یہ دوسرا اجتہاد شرعی نصوص (نصوص جمع ہے نص کی نص ایسی صریح اور واضح بات کو کہتے ہیں جس میں تاویل و توجہ کی گنجائش نہ ہو عام طور پر اللہ اور اس کے رسول کے کلام کیلئے نص کا لفظ بولا جاتا ہے) کی ریح کے قریب تر ہو بلا دلیل مخالفت، نفس کی پیروی ہوگی جو قطعاً جائز نہیں ہے۔

فقہاء کی اصطلاح میں اجتہاد کا مطلب کسی حکم تک اسکی شرعی دلیل پہنچنے کے کوشش اور طاقت صرف کرنا ہوتا ہے۔ اس قاعدے کا مطلب یہ ہے کہ اجتہاد ان امور میں کیا جائے گا جن میں نص موجود نہ ہو۔ لہذا نص کی موجودگی میں اجتہاد کی کوئی گنجائش نہیں ہے مثلاً سود کی حرمت، عورت کے مقابلے میں مرد کا دوہرا حصہ وغیرہ سود کی حلت ثابت کرنے کیلئے یا عورت کا حصہ مرد کے برابر کرنے کیلئے قطعاً اجتہاد کی گنجائش نہیں ہے کیونکہ ان امور میں واضح طور پر نصوص موجود ہیں۔

فقہ کا مآخذ (SOURCES OF ISLAMIC LAW)

اسلامی احکام کے واضح (بنانے والے لاء) خود اللہ تعالیٰ کی ذات ہے۔ خواہ قرآن کی صورت میں جنہیں وحی جلی کہا جاتا ہے یا سنت کی صورت میں جنہیں وحی خفی کے نام سے جانا جاتا ہے۔ قرآن و سنت میں کسی چیز کا صریح حکم موجود نہ ہونے کی صورت میں شریعت اسلامی نے مجتہدین (مجتہدین جمع ہے مجتہد کی) کو اجازت دی ہے کہ وہ شریعت کے قواعد اور اصول کے مطابق پیش آمدہ مسائل کا حل تلاش کریں۔

فقہ کے مآخذ پر ذیل میں اختصار کے ساتھ کلام کیا جاتا ہے تاکہ اسلامی قانون کا ایک طالب علم اس آسائے اور بنیاد کو سمجھے جن پر یہ عظیم الشان عمارت قائم و دائم ہے۔

قرآن کریم

قرآن کریم کی اصطلاحی تعریف ان الفاظ کیساتھ کی گئی ہے المنزل علی الرسول المکتوب فی المصاحف المنقول الینا نقلاً متواتراً بلا شبہ

”وہ کلام جو رسول پر نازل ہوا مصاحف میں لکھا ہوا ہم تک بلاشبہ تواتر کے ساتھ نقل ہوا ہے“ (۵)

قرآن کریم کی یہ تعریف تمام اہل علم کے درمیان متفق علیہ ہے۔

کلام اللہ کو قرآن اس معنی میں کہا جاتا ہے یعنی پڑھی ہوئی کتاب کیونکہ اسکا اصل قراء یقراء ہے پھر عربی زبان میں کبھی کبھی مصدر کو اسم مفعول Past Participle کے معنی میں استعمال کر لیا جاتا ہے۔

یہ ایک مسلمہ حقیقت ہے کہ دنیا میں سب سے زیادہ پڑھی جانے والی کتاب قرآن کریم ہی ہے، عالم اسلام میں اس بات پر کوئی اختلاف نہیں کہ قرآن کریم قانون سازی کا پہلا ماخذ ہے، قرآن کتاب ہدایت و ارشاد اور کتاب اخلاق و عبادات کیساتھ ساتھ قانونی مسائل بیان کرتا ہے، وہ صرف قانونی کتاب نہیں ہے بلکہ قائد، تذکیہ نفس، تہذیب اخلاق عبادات، معاملات اور معاشرت کے تمام اصولی اور بنیادی پہلوؤں کا جائزہ لینے والی کتاب ہے۔

سنت نبوی صلی اللہ علیہ وسلم

لغت کے اعتبار سے سنت کا مطلب ایک ایسا معتمد طریقہ جس کے مطابق عمل بار بار ہوتا رہے۔

اصلاحاً اس سے مراد جناب کریم صلی اللہ علیہ وسلم کے اقوال، افعال اور تقاریر (تقریر ایک قول یا فعل کو برقرار رکھنا یعنی اقوال صحابہ آپ صلی اللہ علیہ وسلم کی خاموشی اس بات کی دلیل ہے کہ یہ درست اور صحیح ہیں) سنت تشریع یعنی قانون سازی کا ایک اہم ماخذ ہے قرآن کریم کے متعدد آیات سے یہ بات ثابت ہے کہ سنت نبوی صلی اللہ علیہ وسلم حجت اس کی اتباع واجب اور کتاب اللہ کا تکملہ ہے۔

کیا آپ صلی اللہ علیہ وسلم کا ہر قول و فعل امت کیلئے شرعی حکم رکھتا ہے یا نہیں؟ اس حوالہ سے سنت کی دو قسمیں ہیں تشریحی اور غیر تشریحی۔

تشریحی سنت

وہ سنن جن کا ظہور پیغمبرانہ زندگی میں آپ صلی اللہ علیہ وسلم سے ہوا ہے وہ بالاتفاق امت کیلئے قانون کا درجہ رکھتی ہیں۔

غیر تشریحی سنت

وہ امور جن کا ظہور آپ صلی اللہ علیہ وسلم سے بطور انسان اور دنیاوی امور میں تجربات کی روشنی میں ہوا یہ قسم امت کیلئے تشریع میں شامل نہیں، لیکن ان کی اتباع مستحبات اور مندوبات میں شامل ہیں۔ مثلاً آپ صلی اللہ علیہ وسلم کا قیام و قعود اکل و شرب وغیرہ یا وہ اوصاف جو آپ صلی اللہ علیہ وسلم کے ساتھ خاص تھے مثلاً صوم وصال (مسلل روزہ رکھنا)، بیک وقت چار سے زیادہ خواتین سے نکاح کرنا، اکیلے حضرت خزیمہؓ کی گواہی قبول کرنا، تہجد کی فرضیت وغیرہ۔

استدلال میں سنت کا مقام قرآن کریم کے بعد آتا ہے آپ صلی اللہ علیہ وسلم نے حضرت معاذ بن جبلؓ کو یمن کا عامل مقرر کرتے ہوئے آپؐ نے ان سے استفسار کیا کہ لوگوں کے درمیان فیصلہ کس طرح کرو گے؟

حضرت معاذؓ نے جواب دیا کتاب اللہ کے ساتھ آپ صلی اللہ علیہ وسلم نے پھر پوچھا اگر کتاب اللہ میں نہ ہو تو؟ حضرت معاذؓ نے جواب دیا پھر سنت رسول اللہ صلی اللہ علیہ وسلم کے ساتھ، حضرت عمرؓ نے قاضی شریخ کو لکھا جب کوئی معاملہ درپیش ہو تو کتاب اللہ کے مطابق فیصلہ کیجئے! اگر وہ مسئلہ کتاب اللہ میں نہ ہو تو سنت رسول اللہ صلی اللہ علیہ وسلم کے مطابق فیصلہ کیجئے^(۱)

اجماع

لغت میں اجماع سے مراد کسی بات کا ارادہ یا عزم، شرعاً اس سے مراد آپ صلی اللہ علیہ وسلم کے زمانے کے بعد فقہاء امت کا کسی شرعی حکم پر اتفاق کرنا ہے،^(۲) اجماع قانون سازی کا ایک اہم مآخذ ہے، اجماع دلیل کی بنیاد پر ہوتا ہے مثلاً اولاد کی بیٹیوں سے نکاح اجماع کی بنیاد پر حرام ہے خواہ رشتہ کتنا دور ہی کیوں نہ چلا جائے اس کی بنیاد قرآن کریم کی نص ہے اسی طرح صحابہ کرامؓ کا اجماع ہے کہ دادی کو میراث میں چھٹا حصہ ملے گا اسکی بنیاد حدیث ہے، اسی طرح خنزیر کی چربی کی حرمت پر اجماع کی بنیاد قیاس ہے کیونکہ چربی کو گوشت پر قیاس کیا گیا ہے۔

اجماع کی دو قسمیں ہیں: (۱) صریح (۲) سکوتی

صریح

صریح سے مراد یہ ہے کہ فقہاء کسی مسئلے پر فصاحت اور صراحت سے اتفاق کر لیں۔

سکوتی

سکوتی سے مراد یہ ہے کہ کچھ فقہاء رائے کا اظہار کریں اور باقی فقہاء علم کے باوجود اس کے بارے میں صراحۃً موافقت یا مخالفت کا اظہار نہ کریں۔ عصر حاضر میں اجماع برقی وسائل کے ذریعے نہایت ہی سہل ہو گیا ہے۔ ضرورت اس امر کی ہے کہ علماء عصر کا برقی وسائل کے ذریعے آپس میں رابطہ ہوتا کہ پیش آمدہ مسائل پر بحث و تمحیص کے بعد ایک اتفاق اور اجتماعی حل امت کے سامنے پیش کیا جاسکے۔

قیاس

لغت میں قیاس کا مطلب نا پنا اور برابر کرنا ہے، اصطلاح فقہاء میں اسکا مطلب ہے ایک ایسا مسئلہ جسکے بارے میں صریح حکم موجود نہ ہو ایسے مسئلے کے ساتھ ملانا جس کے بارے میں کوئی نص موجود ہو

لیکن دونوں کے علل مساوی ہو۔ مساوی العلل ہونے کی وجہ سے دوسرے مسئلے پر پہلا مسئلہ قیاس کرنا قیاس کی اصلیت ہے۔ مثلاً وارث اگر مورث کو قتل کر دے تو نص موجود ہے کہ قاتل میراث سے محروم کر دیا جائے گا اسی پر قیاس کرتے ہوئے اگر وصی (وصی جس کے متعلق وصیت کی گئی ہو) موصی (موصی وصیت کرنے والا) کو قتل کر دے تو وصی کو بھی محروم کر دیا جائے گا مثال بالا میں مورث کا مسئلہ اصل اور موصی کا مسئلہ فرع ہے۔ اصل پر فرع کو قیاس کر کے دوسرے مسئلے کا حل نکالا گیا۔

قیاس کی حجیت قرآن و سنت اجماع اور سلف صالحین کے عمل سے ثابت ہے، نص کی عدم موجودگی میں یہ حضرات بلا انکار قیاس پر عمل فرمایا کرتے تھے۔

استحسان

استحسان کا لغوی معنی کسی شے کو اچھا سمجھنا ہے، اصطلاحاً اس سے مراد قیاس جلی کی بجائے قیاس خفی کو اختیار کرنا ہے، بعض اوقات کسی مسئلے کے بارے میں دو قیاس ہو سکتے ہیں ایک ایسا جو ظاہر ہو اور دوسرا باریک ہو لیکن باریک ظاہر قیاس کے مقابلے میں قوی تر ہو، ایسے میں مجتہد دوسرے قیاس کے مطابق عمل کرتا ہے اور پہلے قیاس کو چھوڑ دیتا ہے، استحسان دراصل قیاس خفی کا دوسرا نام ہے، امام ابو حنیفہؒ، امام مالکؒ اور امام احمد اس پر عمل کرتے ہیں لیکن اس شرط کے ساتھ کہ استحسان شرع کے خلاف نہ ہو، مثلاً اسلامی قانون کے تحت بیع موجود چیز کا ہو سکتا ہے ایسی چیز کا بیع درست نہیں ہے جو ابھی بنائی ہے لیکن استحسان کے مطابق ایسی بیع بھی جائز ہے آج کل خرید و فروخت ایسے انداز میں ہوتے ہیں پہلے آرڈر دیا جاتا ہے پھر چیز بنائی جاتی ہے اسکی بنیاد اس نظریے پر ہے کہ قانون لوگوں کی فلاح و بہبود کیلئے بنائے جاتے ہیں۔

یا مثلاً ایک عام قاعدہ ہے کہ وقف ہمیشہ کیلئے ہونا چاہیے اس اصول کے تحت کتابوں کا وقف درست نہیں ہونا چاہیے، کیونکہ کتابوں میں بیہنگی کی صفت نہیں ہے لیکن علماء نے عرف کیوجہ سے بطور استحسان اشیاء منقولہ (اشیاء منقولہ جو ایک جگہ سے دوسری جگہ منتقل کیا جاسکتا ہو مثلاً نقد رقم سونا چاندی وغیرہ اشیاء غیر منقولہ جو ایک جگہ سے دوسری جگہ منتقل نہ کیا جاسکتا ہو مثلاً زمین، دکان مکان وغیرہ) مثلاً کتب وغیرہ کے وقف کو جائز قرار دیا ہے۔

مصالح مرسلہ

وہ مفادات جن کے بارے میں شارع نے کوئی حکم جاری کیا ہو اور نہ ان کو تسلیم کرنے یا کالعدم قرار دینے کی کوئی معین دلیل موجود ہو، مصالح مرسلہ کی ضرورت تب ہوگی جب نص، اجماع، قیاس اور استحسان پہلے سے موجود نہ ہو، صحابہ کرامؓ کی جانب سے قید خانوں کا قیام، کارگیر کے ہاں ضائع ہونے کی

صورت میں لوگوں کے مال کی ضمانت اور بوقت ضرورت مالدار طبقے پر ٹیکس لگا، مصالحِ مرسلہ کی چند مثالیں ہیں۔

سید ذرائع

وہ وسائل اور ذرائع جو انسان کو فساد اور حرام تک پہنچائے فساد اور حرام سے بچنے کیلئے ان وسائل و ذرائع کو روکنا سد ذرائع کہلاتا ہے۔ اس کے برعکس اگر وہ وسائل مطلوب شریعت تک پہنچائے تو پھر وہ وسائل و ذرائع اپنا درجہ بدرجہ مطلوب و ممدوح ہونگے، مثلاً لوگوں کو تنگی اور تکلیف سے بچانے کیلئے ذخیرہ اندوزی ممنوع ہے لہذا ذخیرہ اندوزی کی جتنی ممکن صورتیں ہیں انہیں روکنا سد ذرائع کے تحت آتے ہیں یا مثلاً مقروض کے تحائف قرض خواہ کیلئے درست نہیں ہے کیونکہ اس میں سود کا شائبہ ممکن ہے۔

عرف

عرف سے مراد لوگوں کا وہ قابل اعتماد روزمرہ کا معمول ہے جس پر وہ اپنے معاملات اور زندگی کے مسائل کے دوران عمل پیرا ہوتے ہیں خواہ وہ روزمرہ کی کوئی بات ہو یا کوئی کام کرنا ہو یا نہ کرنا۔ لیکن عرف فاسد (عرف فاسد: وہ رواج جو شریعت سے متصادم ہو مثلاً سودی معاملات وغیرہ) کا کوئی اعتبار نہیں کیونکہ وہ محض اتباعِ نفس اور خواہشات کی پیروی ہے، حدیث میں آیا ہے۔

مارآہ المسلمون حسن فہو عند اللہ حسن

”جس چیز کو مسلمان اچھا سمجھیں وہ اللہ کے ہاں بھی اچھی ہے۔“

عرف کی تبدیلی سے احکام میں بھی تبدیلی آتی ہے، عرف کی بنیاد لوگوں کے مفادات کی حفاظت اور انہیں مشکلات سے بچانے پر ہے، اسلام نے عربوں کے زمانہ جاہلیت کی بعض اچھی عادتوں مثلاً عاقلہ (عاقلہ: خون بہا کی ادائیگی میں شریعت نے قابل کے مددگار اور ناصرین پر بھی کچھ ذمہ داری ڈالی ہے یہی لوگ عاقلہ کہلاتے ہیں) پر دیت (خون بہا ہے مضاربت کسی شخص کو اپنا مال تجارت کی غرض سے دینا تاکہ نفع میں مقررہ تناسب کے مطابق دونوں شریک ہوں) کا لزوم مشارکت وغیرہ کو برقرار رکھا ہے۔

مذہب صحابی

جو مسائل عقل کے ذریعے سمجھ میں نہ آئے وہاں قول صحابی حجت ہوگا صحابہ کا ایک مسئلہ پر اتفاق اُمت کیلئے حجت ہے کیونکہ یہ ایک گونہ اجماع کی حیثیت رکھتا ہے۔

البتہ جو لائے صحابہ کا اجتہاد پر مبنی ہو اس میں احتیاط یہی ہے کہ صحابہ کرامؓ کے اجتہادات حق کے زیادہ قریب ہونگے کیونکہ وہ قرآن کے پہلے مخاطب، رسول اللہ صلی اللہ علیہ وسلم کے بلا واسطہ فیض یافتہ

شریعت کے اسرار کے جاننے والے، قرآن کا وسیع علم رکھنے والے اور اہل زبان تھے، اس لئے ان امور کی بنا پر ان کا اجتہاد دیگر لوگوں کے مقابلے میں زیادہ اہم اور حق کے قریب ہوگا۔

سابقہ شرائع

گزشتہ شریعتوں سے مراد وہ احکام جو گزشتہ امتوں پر فرض تھے، آیا یہ فرامین اور احکام شریعت محمدی صلی اللہ علیہ وسلم کا جزء ہے یا نہیں؟ یہ ایک تفصیل طلب مسئلہ ہے البتہ مختصراً یہ ہے کہ سابقہ شرائع کے احکام فرامین جو کے احکام فرامین جو قرآن و سنت میں مذکور ہیں دیکھا جائے گا کہ اسلام نے انہیں برقرار رکھا ہے یا منسوخ کیا ہے اگر دیگر شہادتوں سے ثابت ہو جائے کہ اسلام نے انہیں برقرار رکھا ہے تب یہ شریعت محمدی صلی اللہ علیہ وسلم کا جزء ہوگا اور اگر منسوخ کیا ہے تب تو ظاہر ہے کہ وہ شریعت محمدی صلی اللہ علیہ وسلم کا جزء نہیں ہوگا۔

استصحاب

لغت کے اعتبار سے استصحاب کا مطلب صحبت کا دوام اور ایک اصطلاح میں اس سے مراد تبدیلی کی دلیل فراہم ہونے تک کسی چیز کا اپنی سابقہ حالت میں برقرار رہنا ہے، مثلاً اگر یہ ثابت ہو جائے کہ فاطمہ کا نکاح زید سے ہوا تھا جب تک ان میں جدائی ثابت نہ ہو جائے زوجیت کا رشتہ برقرار رہے گا۔ یا مثلاً اگر یہ ثابت ہو جائے کہ زید عمر کا مقروض ہے جب تک قرض کی ادائیگی یا قرض خواہ کی طرف سے معافی ثابت نہ ہو تب تک زید مقروض تصور ہوگا، فقہیہ کو جب کوئی حکم دیگر مآخذ سے میسر نہ آ رہا ہوں تو آخر کار فقہیہ استصحاب کی جانب رجوع کرتا ہے۔

حواشی

- ۱- تفسیر القرطبی ۱۵/۱۶ الخازن من صحاح اللغة ۲۶۵۔
- ۲- شرح المنار فی الاصول۔
- ۳- مطالعہ فقہ اسلامی ایک تعارف عبدالکریم زیدان ص ۷۷۔
- ۴- التوضیح فی اصول الفقہ ۱۰۱-۱۱۔
- ۵- علوم القرآن تفسیر عثمانی ص: ۲۵۔
- ۶- الشاطبی ۵۰۷/۴۔
- ۷- الشوکانی ۶۳ المصنفی۔

مولانا ابن الحسن عباسی *

ایک مشہور زمانہ محقق کی رحلت (ترکی کے نابغہ روزگار محقق ڈاکٹر محمد فواد سیزگین)

اسلامی تاریخ کے نابغہ روزگار محقق ڈاکٹر فواد سیزگین کا گزشتہ دنوں ترکی میں ۳۰ جون ۲۰۱۸ کو انتقال ہوا، نماز ظہر کے بعد استنبول کی جامع مسجد سلیمانہ میں ان کی نماز جنازہ اور اس کے بعد سرکاری اعزاز کے ساتھ ان کی تدفین ہوئی، ان کی عمر ۹۴ سال تھی، وہ ۲۳ اکتوبر ۱۹۲۴ کو ترکی کے نواحی علاقے بطلس میں پیدا ہوئے، ابتدائی تعلیم یہیں حاصل کی، پھر استنبول آئے اور جامعہ استنبول سے ۱۹۴۷ میں گریجویشن کیا، ۱۹۵۰ء میں ایم اے عربی کیا اور اسی یونیورسٹی سے ۱۹۵۴ء میں عربی زبان و ادبیات میں پی ایچ ڈی کر کے اس میں استاذ مقرر ہوئے۔ جامعہ استنبول میں اسلامی علوم اور عربی ادبیات کے پروفیسر کے طور پر ایک جرمن مستشرق ہلمیٹ ریٹر کام کر رہے تھے، ڈاکٹر فواد نے ان ہی کی نگرانی میں پی ایچ ڈی کیا اور انہوں نے ان کو علم و تحقیق کا ایک نیا رخ دیا۔

۱۹۶۰ میں فواد سیزگین جرمنی گئے، فرینک فرٹ یونیورسٹی سے دوبارہ پی ایچ ڈی کیا اور وہیں سائنسی علوم کی تاریخ کے استاذ مقرر ہوئے اور یہیں انہوں نے شاندار علمی اور تاریخی خدمات انجام دیں۔ ان کی زندگی کا سب سے بڑا اور یادگار کارنامہ ان کی کتاب تاریخ التراث العربی ہے، یہ بارہ جلدوں میں جرمن زبان میں لکھی گئی ہے، اسی کتاب پر ان کو ۱۹۷۹ء میں پہلی بار سعودی حکومت نے اپنے سب سے بڑے اعزاز، ”فیصل ایوارڈ“ سے نوازا تھا۔

ان کا دوسرا بڑا کارنامہ جرمنی کی فرینک فرٹ یونیورسٹی میں اسلامی اور عربی علوم کے لئے ایک مستقل مہد اور ذیلی ادارے کا قیام ہے، ۱۹۸۲ء میں انہوں نے اس شعبے کی بنیاد رکھی، اس کے لیے انہوں نے مختلف عرب ملکوں، تنظیموں اور دوستوں سے مالی تعاون کی درخواست کی، ان کی درخواست پر کئی ملکوں نے بھرپور تعاون کیا، خاص طور پر کویت نے اس ادارے کی تمام تعمیرات کے

اخراجات کی ذمہ داری اٹھائی اور کروڑوں کی رقم فراہم کی، اس ادارے کے کتب خانے میں دنیا بھر سے مخطوطات اور نادر اسلامی کتابوں کے مسودات کو جمع کر کے محفوظ کیا گیا، جن کی تعداد ۲۵۰۰۰ سے زائد ہے، ۳۰۰ اصل مخطوطات اور ۷۰۰۰ مخطوطات کی فوٹو کاپیاں ہیں، موضوعاتی فہرستیں تیار کر کے اس نادر ذخیرے سے استفادہ کو آسان کر دیا گیا ہے۔

اس ادارے سے اسلامی تاریخ اور مختلف اسلامی علوم و فنون پر اشاعتی سلسلوں اور منشورات کو اگر جمع کیا جائے تو اسکی جلدیں ہزار سے اوپر بنتی ہیں۔ جرمن یونیورسٹی میں ڈاکٹر فواد سیزگین کے قائم کردہ اس ذیلی ادارے نے اپنے مقالات، مضامین اور اپنی لیبارٹریوں کی ایجادات و تجربات سے یہ حقیقت اجاگر کرنے کی کوشش کی کہ آج کی جدید ٹیکنالوجی کی بنیادوں میں مسلم سائنسدانوں، مسلمان ریاضی دانوں اور ماہرین کی علمی محنتوں کا بڑا حصہ ہے اور مغرب کے ماہرین نے اس علمی میراث سے استفادے کے باوجود اس کا کماحقہ اعتراف نہیں کیا ہے۔

ڈاکٹر فواد سیزگین نے ۲۰۱۰ میں استنبول یونیورسٹی میں اور ۲۰۱۳ء میں سلطان محمد فاتح یونیورسٹی میں علمی اور تحقیقی شعبوں کی بنیاد بھی رکھی اور ایک بانی کی حیثیت سے ان شعبوں کی سرپرستی اور رہنمائی کرتے رہے۔ ڈاکٹر فواد سیزگین کو جرمن اور ترک حکومت نے بھی ان کے علمی کاموں کے اعتراف میں سب سے بڑے سرکاری ایوارڈ و اعزاز سے نوازا، مختلف ملکوں کی کئی یونیورسٹیوں نے انہیں اعزازی ڈگریاں دیں۔ انہوں نے جرمنی ہی کی ایک مستشرق خاتون ”اورسولا“ سے شادی کی، جو زندگی بھر ان کے علمی کاموں میں انکی معاون رہیں۔

ڈاکٹر فواد کو ترکی، عربی، جرمنی، انگریزی اور فرانسیسی زبانوں پر عبور حاصل تھا ڈاکٹر فواد سیزگین نے بہت مصروف زندگی گزاری، وہ ۸۰ سال کی عمر میں بھی اٹھارہ اٹھارہ گھنٹے مسلسل کام کرتے رہے۔

کہتے تھے پچاس سال زندگی کے اور مل جائیں، شاید تب میں اپنے منصوبوں کو مکمل کر سکوں، پچاس سال مزید تو انہیں نہیں مل سکے، وہ حیات مستعار کے کئی منصوبوں کو مکمل اور کئی کو نامکمل چھوڑ کر آج دینیہ خاک ہو گئے۔ رہے نام اللہ کا۔

اللہ ان کی مغفرت تمام کر دے اور ان کے اگلے مرحلے کی مشکل منزلوں کو آسان کر دے۔ (فواد سیزگین کی یادگار زمانہ کتاب تاریخ التراث العربی کے تعارف پر ہماری مستقل تحریر آرہی ہے۔)

مولانا سید حبیب اللہ شاہ حقانی
استاد بلال دارالعلوم لمی ملادی

ایک مجلس علم و عرفان کا آنکھوں دیکھا حال

دارالعلوم دیوبند کے شیخ الحدیث و صدر المدرسین
حضرت مولانا مفتی سعید احمد پالن پوری مدظلہ کی زیارت و ملاقات اور استفادہ

حضرات اکابر علمائے دیوبند سے عشق و محبت، عقیدت و احترام اپنے اساتذہ و مشائخ دارالعلوم حقانیہ اکوڑہ خٹک نوشہرہ، خیبر پختونخواہ پاکستان بالخصوص شیخ الحدیث حضرت مولانا سمیع الحق صاحب مدظلہم، شیخ الحدیث حضرت مولانا مطلع الانوار صاحب رحمہ اللہ (فاضل دارالعلوم دیوبند و تلمیذ شیخ الاسلام مولانا سید حسین احمد مدنی رحمہ اللہ) اور شیخ الحدیث حضرت مولانا عبدالقیوم حقانی مدظلہم (مصنف کتب کثیرہ، شارح صحیح مسلم، خطیب و ادیب اور بانی جامعہ ابوہریرہ والقاسم اکیڈمی نوشہرہ) سے ورثہ میں ملی ہے اور یہ عقیدت و احترام اور ان پر اعتماد اپنے لیے وسیلہ ظفر سمجھتا ہوں، اللہ تعالیٰ اکابر کے نقش قدم پر چلنے کی توفیق رفیق فرمائے۔ آمین

احقر عرصہ دو سال سے ملادی میں بغرض درس و تدریس مقیم ہے، اللہ تعالیٰ احقر کے محسن حضرت مولانا عبدالرحمان سلاوٹ صاحب مدظلہ کو جزائے خیر سے نوازے جس نے ملادی بلایا اور خدمت کا موقع دیا، ان شا اللہ دو سالوں کی مکمل کارگزاری قارئین کی خدمت میں پیش کروں گا۔ ہندوستان کے تقریباً اکثر مشاہیر علما اور اکابر کا یہاں ورود ہوتا ہے اور ہم خدام و طلاب کو ان سے استفادہ کی سعادت نصیب ہوتی ہے، چنانچہ ولی کامل پیر طریقت حضرت مولانا قمر الزمان الہ آبادی مدظلہ، مصلح وقت حضرت مولانا مفتی احمد خان پوری مدظلہ (کئی کتابوں کے مصنف، مہتمم جامعہ تعلیم الدین ڈابھیل جہاں حضرت علامہ انور شاہ کشمیری رحمہ اللہ اور شیخ الاسلام مولانا شبیر احمد عثمانی رحمہ اللہ جیسے اکابر پڑھا چکے ہیں اور شیخ الاسلام مولانا تقی عثمانی صاحب مدظلہ انہی کے اصرار اور خواہش پر اپنی آپ بیتی "یادیں" تحریر فرما رہے ہیں) شیخ الحدیث حضرت مولانا محمد حنیف صاحب مدظلہ (شیخ الحدیث مولانا یونس جونپوری رحمہ اللہ کے معتمد اور شاگرد خاص، اور دارالعلوم دیوبند کے شوری کے رکن)، مشہور مبلغ حضرت مولانا احمد لاث صاحب مدظلہ، جامعہ فلاح دارین

ترکیسرگجرات انڈیا کے اساتذہ، مفتی محمد سندھی (انگلینڈ) اور مولانا سلیمان ملا (ساتھ افریقہ) وغیرہم اس دو سال کے عرصہ میں تشریف لائے ہیں۔

27 رمضان المبارک 1439ھ کو دارالعلوم دیوبند کے شیخ الحدیث و صدر المدرسین حضرت مولانا مفتی سعید احمد پالن پوری مدظلہم تشریف لانے والے تھے، جس کی خبر احقر کو چند دن قبل اپنے محسن حضرت مولانا محمد سعید باوا صاحب نے دی (مولانا بزرگ عالم دین ہیں، ملاوی میں تیس سال سے زیادہ ایک ہی مدرسہ جامعہ اسلامیہ لمبی میں قرآن پاک کی خدمت کی، یہاں کے اکثر حفاظ آپ ہی کے شاگرد ہیں) حضرت مفتی صاحب کا شعبان کے آخر سے شوال کے شروع تک افریقہ کا دورہ تھا، جس میں ملاوی بھی شامل تھا۔

حضرت مولانا مفتی سعید احمد صاحب کی شخصیت کسی تعارف کے محتاج نہیں، صرف دارالعلوم دیوبند سے نسبت تدریس ہی بڑی بات ہے، مگر حضرت دارالعلوم میں عرصہ پچاس سال سے پڑھا رہے ہیں اور وہاں کے صدر مدرس ہونے کے ساتھ شیخ الحدیث بھی ہیں، آپ کو دنیا ایک مصنف اور شارح احادیث نبوی علی صاحبہا الف الف صلوة و تحیة سے بھی جانتی ہے، آپ علوم ولی الہی کے آئین بھی ہیں حجۃ اللہ البالغہ کی شرح رحمۃ اللہ الواسعہ کے نام سے لکھ کر حجۃ اللہ البالغہ کو نہایت آسان بنایا۔ تحف الالمعی شرح سنن الترمذی، تحف القاری شرح صحیح البخاری، آپ فتویٰ کیسے دیں؟، الفوز الکبیر کی تعریف، اور شرح صحیح مسلم وغیرہ کتابوں سے علما اور طلبا مستفید ہو رہے ہیں۔

احقر کے لیے حضرت مفتی صاحب کی زیارت نعمت غیر مترقبہ تھی، مدتوں کی آرزو اللہ تعالیٰ نے پوری کر دی۔ والحمد للہ

27 رمضان کو عصر کے بعد بلال دارالعلوم کے پرنسپل اور شیخ الحدیث حضرت مولانا محمد خورشید صاحب (مولانا جامعہ فاروقیہ شاہ فیصل کالونی کراچی کے فاضل اور سابق استاد ہیں، قابل استاد اور شفیق اتالیق ہونے کے ساتھ تعلیم کے جملہ امور بخوبی انجام دے رہے ہیں) اور منظم اعلیٰ اور نگران اعلیٰ دارالحفظ حضرت قاری محمد اسحاق صاحب (قاری صاحب کا تعلق صوابی سے ہے، نہایت خلیق، مہمان نواز، مدیر اور بے پناہ انتظامی صلاحیتوں کے مالک ہیں، مدرسہ کے تمام انتظامی اور مالی امور آپ ہی سرانجام دیتے ہیں) کے ہمراہ مدینہ مسجد لمبی جہاں حضرت مفتی صاحب کے بیانات تھے، عشا کے بعد حاضری دی، حضرت مفتی صاحب کا بیان جاری تھا، سلام، مصافحہ اور معانقہ کے بارے میں فرما رہے تھے کہ مسلمانوں سے سلام کا رواج ختم ہو رہا ہے، جسے جانتے ہیں اسے سلام کرتے ہیں اور جسے نہیں جانتے اسے سلام نہیں کرتے،

پیغمبر صلی اللہ علیہ وسلم سے پوچھا گیا: اے اعمال خیر تو آپ صلی اللہ علیہ وسلم نے فرمایا: اِنْ تَطْعِمَ الطَّعَامَ وَتَقْرَأَ السَّلَامَ عَلَى مَنْ عَرَفْتَ وَمَنْ لَمْ تَعْرِفْ۔

فرمایا: ہمیں حکم ہے کہ سلام کو رواج دو، اب یہ طریقہ بھی غیروں نے اپنایا کہ وہ ہائے شائے کرنے لگے ہیں خواہ جاننے والا ہو یا غیر جاننے والا۔

فرمایا: آتے وقت بھی سلام کرنی چاہیئے اور جاتے وقت بھی، البتہ آتے ہوئے سلام اور مصافحہ دونوں ہیں، اور جاتے وقت صرف سلام ہے، ہاں! کہیں دور جانا ہو تو مصافحہ بھی کر سکتے ہیں۔

فرمایا: ہم سلام کو مصافحے کی دعا سمجھتے ہیں حالانکہ یہ ملنے کی دعا ہے، جیسا کہ مجمع الزوائد میں حدیث ہے: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا لَقِيَ أَصْحَابَهُ لَمْ يَصَافِحْهُمْ حَتَّى يَسْلِمَ عَلَيْهِمْ مَصَافِحَ كِي دَعَا الْكَفَّ، اور وہ کوئی دعا آپ دے سکتے ہیں البتہ مصافحے کی بہتر دعا یغفر اللہ لنا ولکم ہے۔

فرمایا: بعض لوگ ایک ہاتھ سے مصافحہ کرتے ہیں یا چند انگلیاں ملاتے ہیں یہ بھی غلط ہے، کیونکہ مصافحہ باب مفاعلہ سے ہے اور صفحہ کسی کتاب کے ایک ورق کو کہتے ہیں، جیسے قرآن پاک کے صفحات ہیں، اس طرح ہمارے ہاتھوں کے بھی دو صفحے ہیں، تو ایک ہاتھ ملانے سے ایک ایک صفحہ ملے گا، جب کہ مصافحہ میں دونوں صفحے ملنے چاہیئے، لہذا مصافحہ کا مسنون طریقہ دونوں ہاتھوں سے ہے۔

حدیث جبرائیل کی تشریح کرتے ہوئے فرمایا: کہ عقائد کی مثال ربڑ کی سی ہے کسی نے زیادہ کھینچا تو عقائد کی تعداد زیادہ بتا دی، اور کسی نے کم کھینچا تو عقائد کی تعداد کم بتا دی جیسا کہ بہشتی زیور میں 49 ذکر ہیں اور تعلیم الاسلام میں 26 ذکر ہیں، اور اس حدیث میں اصل عقائد کی تعداد 7 ہے۔ ایمان مجمل اور مفصل میں بھی یہی سات مذکور ہیں۔

حدیث جبرائیل کے ضمن میں مسئلہ تقدیر کو مثالوں کے ذریعے خوب واضح فرمایا، اسما و صفات پر گفتگو فرمائے بعض لوگوں پر مدلل انداز میں رد فرمایا۔

مدینہ مسجد میں مفصل خطاب کے بعد جامعہ اسلامیہ جامعہ اسلامیہ بزرگ عالم دین حضرت مولانا محمد احمد صاحب مدظلہ کا قائم کردہ گشتن ہے جس میں وقتاً فوقتاً دنیا بھر کے اکابر علما اور مشائخ تشریف لاتے رہتے ہیں، میں علما کے ساتھ حضرت مفتی صاحب نے سوال و جواب کی خصوصی نشست فرمائی، احقر اس مجلس میں شریک نہ ہوسکا، جس کا انتہائی افسوس ہے۔

بہر حال! اللہ تعالیٰ حضرت مفتی صاحب مدظلہ کا سایہ صحت و عافیت کے ساتھ تا دیر قائم و دائم رکھے۔ آمین

کیا اسلام واقعی وحشت اور دہشت کا دین ہے؟

آج کے دور کا یہ ایک بہت اہم سوال ہے کہ کیا اسلام وحشت اور دہشت کا دین ہے؟ اس کا جواب دینا اس وقت کی بڑی ضرورت ہے، مسلم ذرائع ابلاغ (میڈیا) کو چاہئے کہ وہ دلائل براہین، حجت اور ثبوتوں کے ساتھ دنیا کے سامنے یہ پیش کریں کہ اسلام سراسر رحمت کا مذہب ہے، اس میں نہ تشدد ہے، نہ سختی، نہ زبردستی ہے نہ جبر۔ یہ اسلام جس شخصیت کی وساطت سے ہمیں پہنچا ہے وہ ہے ہمارے آقائے نامدار حضرت محمد صلی اللہ علیہ وسلم۔ ہمیں چاہیے کہ ہم اسلام کو اس انداز اور اس اسلوب میں پیش کریں کہ منکرین اس بات کو ماننے کے لئے تیار ہو جائیں کہ اسلام سراسر رحمت کا مذہب ہے اور حضور صلی اللہ علیہ رحمۃ للعالمین ہے، حضور صلی اللہ علیہ وسلم سارے کائنات اور سارے بنی نوع انسانیت کے لئے بھیجے گئے ہیں، حضور صلی اللہ علیہ وسلم نے آ کر یہ طبقاتیت اور نسلی اور لسانی برتری کا خاتمہ کر دیا کہ یہ عرب کیلئے، یہ عجم کے لئے، یہ ہندو کے لئے، یہ کالے کیلئے اور یہ گورے کیلئے ہے، یہ سارے فرق اسلام نے مٹا دیئے، پھر دیکھئے! دنیا میں کوئی ایسا مذہب نہیں ہے، جس کے نام میں سب کچھ آیا ہو۔

یہودیت کا مطلب کیا ہے؟ ”یہود“ یہود ایک شخص کا نام ہے، اس کی طرف اس کی نسبت ہے، عیسائیت کا مطلب یہ ہے کہ حضرت عیسیٰ علیہ السلام کی طرف اسی کی نسبت ہے بدھ ازم کا مطلب ہے گوتم بدھ، ایک شخص کی طرف اس کی نسبت ہے، ان ناموں کا کوئی معنی اور مفہوم نہیں ہے۔

ہمارے مذہب کا نام اللہ تعالیٰ نے اسلام رکھا اِنَّ الْيَقِيْنَ عِنْدَ اللّٰهِ الْاِسْلَامُ، مِلَّةَ اَبِيكُمْ اِبْرٰهِيْمَ هُوَ سَمُّكُمْ الْمُسْلِمِيْنَ اس نام میں سب کچھ آ گیا، اسلام کا معنی سلامتی دینا ”سلم“ کہتے ہیں سلامتی دینے کو تو اس کا مطلب سلامتی ہے، اور مؤمن وہ ہے جو ایمان لاتا ہے، مؤمن کا معنی امن دینا، اسلام اور مؤمن دو نام ہیں اور اس میں ساری تبلیغ یہ ہے کہ دیکھو! ہم امن والے ہیں اور سلامتی والے ہیں۔

المسلم من سلم المسلمون من لسانه ويده رسول اکرم صلی اللہ علیہ وسلم نے فرمایا کہ مسلم کا معنی کیا ہے؟ کہ لوگ اس کے زبان کے شر سے اور ہاتھ کے شر سے محفوظ رہے اور سلامتی میں رہے۔

اور مؤمن المؤمن من امنه الناس على دمائهم وأموالهم وہ ہے جس سے لوگ اپنے آپ کو امن میں سمجھے، الناس کہا ہے مسلمان نہیں کہا، خواہ یہودی ہو، خواہ عیسائی ہو، خواہ ہندو ہو، خواہ مشرک ہو کہ وہ بالکل مطمئن رہے کہ میں، میری جان، میرا مال، میری عزت اور میری آبرو یہ محفوظ رہیں گے۔

ہم جتنا سوچتے ہیں تو ہمیں معلوم ہوتا ہے کہ اسلام کا سارا محور سلامتی ہے۔ اسلام جب آیا بچیوں پر سلامتی آئی، ان کو زندہ درگور کرنا بند کر دیا گیا، اسلام جب آیا عورتوں پر سلامتی آئی، ان کے ساتھ جانوروں اور غلاموں جیسا سلوک بند کرنے کا حکم آیا اور ان کو ماں، بہن، بیٹی، اور بہو جیسے عظیم رشتے دیئے، اسلام جب آیا غلاموں پر سلامتی آئی، ان پر ظلم و زیادتی اور بدسلوکی سے منع کیا گیا، اسلام جب آیا تو جانوروں تک پر سلامتی آئی بلاوجہ جانوروں کے شکار پر پابندی عائد کی گئی۔

آپ دیکھتے ہیں دنیا میں باقی جتنے ادیان کے لوگ ہیں تو جب وہ آپس میں ملتے ہیں تو ملاقات کے وقت اپنے خدا اور دیوتاؤں کی بڑائی اور صفات بیان کرتے ہیں یا پھر ایک دوسرے کا حال پوچھتے ہیں، جب ایک مسلمان اور مؤمن اپنے دوسرے بھائی سے ملتا ہے تو وہ اس کو دعا دیتا ہے اور یہ عظیم دعا السلام علیکم ورحمة اللہ وبرکاتہ ہے یعنی تم امن اور سلامتی میں رہو، اس دعا کا کہنا ایک مسلمان کا دوسرے مسلمان پر حق ہے۔

السلام علیکم ورحمة اللہ وبرکاتہ جب امام سلام پھیرتا ہے، وہ سلامتی ہے یعنی جب امام سلام پھیرتا ہے تو فوراً اعلان کرتا ہے، سب پر سلامتی ہو اور سب دعا کرتے ہیں، اللھم انت السلام یا اللہ! تو امن ہے تو سلامتی ہے ومنک السلام، والیک یرجع السلام، حینا ربنا بالسلام، وادخلنا دارک دارالسلام یعنی پوری ایک گردان ہے، ہر جملے میں سلامتی، سلامتی، سلامتی، پس پتہ چلا کہ ہمارا دین وحشت اور دہشت کا مذہب نہیں بلکہ ہمارا دین سراسر رحمت، امن و آشتی اور سلامتی والا دین ہے۔

یہ جو آج کل کفار اسلام اور اسلامی تعلیمات کے بارے میں پروپیگنڈا کر رہے ہیں کہ اسلام میں تشدد ہے اسلامی تعلیمات تشدد اور دہشت گردی پر مبنی تعلیمات ہیں، اسلامی ادارے اور مدارس اور معابد دہشت گردی، تشدد کا درس دے رہے ہیں، یہ سب کچھ غلط ہیں، یہ خالصتاً ایک پروپیگنڈا ہے، انہیں خطرہ ہے کہ اگر اسلام اور اسلامی تعلیمات کے خلاف اتنا زوردار پروپیگنڈا نہ کیا گیا تو یہ مذہب پوری دنیا میں پھیل جائے گا اور ہماری اجارہ داری پوری دنیا سے ختم ہو جائے گی۔ اور یہ بھی یاد رہے، اس پروپیگنڈے میں کفار و اغیار کے ساتھ مسلمانوں کے حکمران بھی برابر کے شریک ہیں، انہیں آقا جو درس دے وہ اس کو من و عن قبول کر کے اپنی رعایا پر مسلط کرنے کی کوشش کرتے ہیں، اللہ تعالیٰ امت مسلمہ پر رحم کرے، اللہ تعالیٰ مسلمانوں کو کفار کی غلامی سے آزادی نصیب فرمائے۔ امین

مولانا حامد الحق حقانی
مدرس جامعہ دارالعلوم حقانیہ

دارالعلوم کے شب و روز

دارالعلوم حقانیہ کے نئے تعلیمی سال ۱۴۳۹ھ 2018 کا باقاعدہ آغاز

۲۰ جولائی کو جامعہ دارالعلوم حقانیہ کے نئے تعلیمی سال کا باقاعدہ آغاز اجتماعی تقریب سے ہوا، جس میں تمام اساتذہ، منتظمین اور قدیم و جدید طلباء نے شرکت کی۔ افتتاحی تقریب زیرِ تعمیر جامع مسجد مولانا عبدالحقؒ کے زیریں وسیع و عریض ہال میں شدید گرمی کے باعث منعقد کی گئی، حسب سابق کی طرح امسال بھی حضرت مہتمم صاحب نے ترمذی شریف سے درس کا آغاز فرمایا اور طلباء سے تفصیلی اصلاحی خطاب فرمایا۔ اس کے بعد نائب مہتمم صاحب نے جدید طلباء کو جامعہ کے اصول و ضوابط سے روشناس کیا۔

حضرت مہتمم صاحب کی انتخابی سرگرمیاں

۷ جولائی (گڑھی شیرداد ورسک روڈ پشاور) جمعیت علماء اسلام اور دفاع پاکستان کونسل کے سربراہ مولانا سمیع الحق نے کہا کہ نواز شریف کو اللہ تعالیٰ نے ۳۵ سال حکمرانی کا موقع دیا لیکن انہوں نے کرپشن، لوٹ کھسوٹ کے علاوہ ملک کیلئے کچھ نہیں کیا۔ ان خیالات کا اظہار انہوں نے گڑھی شیرداد ورسک روڈ پشاور میں پی کے 66 سے جمعیت علماء اسلام کے نامزد امیدوار سیف اللہ خان کے انتخابی جلسہ سے خطاب کرتے ہوئے کیا۔ مولانا مدظلہ نے کہا کہ نواز شریف نے جس دن عاشق رسول ممتاز قادری کو شہید کیا میں نے اسی دن بیان دیا کہ اب نواز شریف ایک دن آرام اور سکون سے نہیں گزارے گا، اس کے بعد جب انہوں نے بیرونی قوتوں کو خوش کرنے کیلئے ختم نبوت کے قانون پر ہاتھ صاف کئے پھر تو مجھے یقین ہوا کہ اب اس کی تباہی اور بربادی کے دن شروع ہو گئے ہیں، آج پورے ملک میں نہ ان کا کوئی اتحادی نظر آ رہا ہے اور نہ ان کے لئے کوئی کلمہ خیر کہنے کیلئے تیار ہے۔ مولانا مدظلہ نے کہا کہ نواز شریف نے پنجاب میں علما اطلباء اور دینی مدارس و مساجد کو جتنا نقصان پہنچایا اس کی مثال پاکستان کی تاریخ میں نہیں ملتی۔ مولانا مدظلہ نے کہا کہ تبدیلی عمران خان نواز شریف،

زرداری اور دیگر سیاستدانوں کے ذریعے نہیں بلکہ قرآن و سنت کے قانون کے نفاذ سے آئے گی۔ انہوں نے کہا کہ ہمارا الیکشن میں حصہ لینے کا مقصد خالص قرآنی نظام کا نفاذ ہے، اور اس مقصد کے لئے ہماری جماعت پورے ملک میں مصروف عمل ہے، مولانا مدظلہ نے کہا کہ ووٹ کی پرچی شہادت کی حیثیت رکھتی ہے اور یہ ایک گواہی ہے اور غلط گواہی گناہ کے زمرے میں آتا ہے، آپ کی اس پرچی سے انقلاب آ سکتا ہے، اگر صحیح لوگوں کو ووٹ دیا تو ملک ان بحرانوں سے نکل سکتا ہے، مولانا مدظلہ نے کہا کہ پاکستان اس وقت تمام کفری طاقتوں کے نشانہ پر ہے، وہ نہیں چاہتے کہ پاکستان مضبوط اور مستحکم ہو، ہمارے سیاستدان سب کے سب غیروں کے اشاروں کے منتظر ہیں، ان سے خیر اور بھلائی کی کوئی توقع نہیں، قوم کو اللہ نے ایک موقع دیا ہے کہ پاکستان کے لئے ایسے لوگوں کا انتخاب کرے کہ وہ ملک کے وفادار، نیک اور صالح ہو، مولانا سمیع الحق نے بعد میں غلجی کنڈ رخیل میں مدرسہ حمایت الاسلام میں مشہور روحانی بزرگ (غلجی میاں صاحبؒ) کی قبر پر فاتحہ پڑی اور حضرت مولانا میاں گل جان صاحب مرحوم کے بھائی میاں سیف الرحمن اور صاحبزادوں مولانا مفتی ازہد اللہ حقانی، میاں اسد اللہ اور دیگر سے ملاقات کی، اس حلقہ سے جمعیت کے امیدوار صوبائی اسمبلی سیف اللہ خان مولانا صاحب کے ہمراہ تھے۔

جناب ظہیر الدین بابر اور مولانا حافظ طاہر محمود اشرفی صاحبان کیلئے دعائے صحت

جمعیت علماء اسلام اسلام کے مرکزی نائب امیر اور قائد جمعیت حضرت مولانا سمیع الحق صاحب مدظلہ کے رفیق و معاون جناب ظہیر الدین صاحب جگر کے عارضے میں مبتلا ہیں۔ آپریشن کی غرض سے ہندوستان تشریف لے گئے، جہاں ان کے جگر کا ٹرانسپلانٹ کیا گیا مگر بد قسمتی سے کامیاب نہ ہو سکا۔ جس وجہ سے دوبارہ دو ہفتے بعد ان کا آپریشن کیا گیا۔ اسی طرح پاکستان علماء کونسل کے چیئرمین مولانا حافظ طاہر محمود اشرفی صاحب گزشتہ ایک ماہ سے ریاض سعودی عرب میں زیر علاج ہیں، قارئین الحق سے ان دونوں حضرات کی صحت کیلئے خصوصی دعا کی اپیل ہے۔

مؤتمراً مصنفین کے اراکین مولانا محمد فہد اور مولانا مفتی محمد یاسر کی جاپان سے دارالعلوم واپسی مؤتمراً مصنفین کے اراکین مولانا محمد فہد اور مولانا مفتی محمد یاسر درس قرآن اور تراویح پڑھانے کیلئے جاپان گئے تھے جہاں الحمد للہ انہوں نے باحسن طریقے سے قرآن کا ختم کرایا اور تین ماہ گزارنے کے بعد بحمد اللہ پچھلے دنوں بخیر وعافیت واپس آ کر دارالعلوم میں اپنے اپنے معمولات کا آغاز کیا۔

مولانا محمد اسلام حقانی
رکن موثر المصنفین

تعارف و تبصرہ کتب

● شیخ الحدیث مولانا ڈاکٹر شیر علی شاہ مدنی: حیات و خدمات

مؤلفین: مولانا سعید الحق جدون، مولانا مفتی بخت شید ضخامت: ۲ جلد ۱۱ سو صفحات

ناشر: دارالارشاد للنشر والتوزیع (الارشاد اکیڈمی) صوابی 03139803280

شیخ الحدیث حضرت مولانا ڈاکٹر سید شیر علی شاہ مدنی نور اللہ مرقدہ خواص اور عامہ الناس کے حلقوں میں محتاج تعارف نہیں، ماضی قریب کی علمی و روحانی شخصیات میں حضرت شیخ کا نام نامی نمایاں اور عیاں ہے، انہوں نے اپنی متاع حیات قرآن و سنت کی تعبیر و تشریح، فروغ و اشاعت دین، اسلامی تعلیمات کی نشر و اشاعت اور عمل کیلئے وقف کی ہوئی تھی، درس، تدریس، وعظ و تبلیغ، تصنیف و تالیف ان کا مشعلہ خاص رہا ہے، جامعہ دارالعلوم حقانیہ میں ساہا سال (یعنی آخری دم تک) درس و تدریس سے منسلک رہے اور تشنگان علوم نبوت کو سیراب کرتے رہے، ان کی موت کے بعد ان کی حیات و خدمات پر ماہنامہ ”الحق“ نے خصوصی اشاعت کا اہتمام کیا اور ان کی زندگی پر ضخیم کتاب شائع کی تاہم اس پر مستقل کتاب لکھنے کی ضرورت باقی تھی اس ضرورت اور تشنگی کا احساس کرتے ہوئے مولانا سعید الحق جدون اور مفتی بخت شید صاحبان نے اس کا ازالہ کر دیا اور ایک ضخیم کتاب مرتب کر کے منظر عام پر لانے کی سعادت حاصل کی۔

زیر تبصرہ کتاب ”شیخ الحدیث شیر علی شاہ مدنی حیات و خدمات“ مولانا سعید الحق جدون اور مفتی بخت شید کی ایم فل مقالہ اور حضرت شیخ کی زندگی پر مستقل علمی کاوش ہے جس میں حضرت شیخ کی پوری زندگی علمی، سیاسی، جہادی خدمات کا احاطہ کیا گیا ہے، ان دونوں صاحبان کو علامہ اقبال اوپن یونیورسٹی کی طرف سے اس تاریخی کاوش پر ایم فل کی ڈگری بھی تفویض کی گئی، یہ کتاب ۲ جلدوں اور سولہ ابواب پر مشتمل ہے، جس کا اجمالی خاکہ کچھ یوں ہے۔ باب اول: شیخ الحدیث حضرت مولانا سید شیر علی شاہ کے سوانح حیات، باب دوم: حضرت شیخ الحدیث کی سیرت و کردار کے مختلف پہلو اور مختلف گوشے، باب سوم: حضرت شیخ کی علمی مقام اقوال علماء اور معاصرین کی روشنی میں، باب چہارم: حضرت شیخ کی تدریسی خدمات، باب پنجم: حضرت شیخ کا اسلوب درس و تدریس، باب ششم: حضرت شیخ کی تفسیری خدمات ان کے تالیفات اور درسی افادات کی روشنی میں، باب ہفتم: حضرت شیخ کے دور ہائے تفسیر اپنے شیوخ کے طرز و اسلوب پر، باب ہشتم: حضرت شیخ کی

عصری علمی و تعلیمی و فنی خدمات، باب نہم: حضرت شیخ کی حدیثی خدمات، باب دہم: حضرت شیخ کی سفرنامے اور نثر شیخ کی علمی و تصنیفی خدمات، باب دوزدہم: حضرت شیخ کی ملی خدمات اور فتنوں

۴: حضرت شیخ کی سیاسی خدمات، باب چہار دہم: حضرت شیخ کی ادبی اور شعری خدمات، باب ۲۰: سرٹ شیخ کا سفر آخرت، باب شہزادہم: حضرت شیخ کی علمی ماثرہ تصانیف، مقالات، مضامین اور افادات تتمہ میں نتائج اور سفارشات، فہرست اور مصادر کتب۔



یہ ایک محنت طلب کام جس کی تکمیل کی سعادت اللہ تعالیٰ نے مولانا سعید الحق جدون اور مفتی بخت شید کو نصیب فرمائی۔ مولانا سعید الحق جدون جامعہ حقانیہ کے فاضل اور علمی ذوق کے حامل اہل قلم میں ان کا شمار ہوتا ہے، مولانا مفتی بخت شید بھی جامعہ دارالعلوم کراچی کے فاضل اور علمی کے ذوق کے حامل باکمال لکھاری ہے۔ یہ مجموعہ حضرت شیخ کی زندگی اور خدمات پر ایک قابل تحسین کاوش ہے۔ جو محنت شاقہ کے بعد تیار کیا گیا ہے، نہایت عام فہم اردو اور سادہ اسلوب میں لکھا گیا ہے۔ جس کو مولانا اعجاز علی حقانی کے زیر اہتمام چلنے والے ادارے ”الارشاد اکیڈمی صوابیہ“ نے بڑے حسن اہتمام اور حسن طباعت کے ساتھ شائع کرنے کی سعادت حاصل کی ہے۔ یقیناً یہ کاوش متوسلین و تلامذہ حضرت شیخ اور عامہ الناس کے لئے قیمتی سوغات اور انمول تحفہ سے کم نہیں، اہل علم کو چاہیے کہ اس کتاب کا مطالعہ کریں اور حضرت شیخ کی خدمات کو جان کر انکی تعلیمات سے اپنے آپ کو روشناس کرائیں۔

اللہ تعالیٰ اس کتاب کو حضرت شیخ کیلئے رفع درجات کا وسیلہ مؤلفین اور ناشرین کیلئے نجات کا ذریعہ ثابت کرے اور اللہ تعالیٰ اسے شرف قبولیت سے نوازے۔

● تحفۃ العلوی شرح جامع الترمذی مصنف: شیخ الحدیث مولانا محمد عبدالحق علوی غرشیوی

نضامت: ۳۷۸ صفحات ناشر: مدرسہ نصیریہ غرشی خلیع ایک 03005369232

زیر تبصرہ کتاب ”تحفۃ العلوی شرح جامع الترمذی“ اردو زبان میں ایک مختصر مگر جامع شرح ہے، یہ تین سو اٹھتر صفحات پر مشتمل المجلد الاول ہے، جس میں مبادی علم حدیث احوال مصنف و مصنف، تسمیہ الباب مع آسان ترجمہ، سند میں مذکور روایات کا تعارف، تعدد مواضع، بیان المذہب مع الدلائل، ترجیح المذہب، وضاحت قال ابو عیسیٰ اور اعتراضات کے جوابات وغیرہ پر مشتمل ہے، یہ ایک مزیں و مرقع شرح ہے جسے شیخ الحدیث حضرت مولانا محمد عبدالحق علوی غرشیوی نے محققانہ انداز عام فہم اسلوب میں بسط و تفصیل کے ساتھ مرتب کیا ہے، اللہ تعالیٰ مؤلف کے اس علمی کاوش کو شرف قبولیت سے نوازے۔

